

መጽሐፈ ምሳሌ

Proverbs

## መጽሐፈ ምሳሌ

ምዕራፍ 1 .....	4
ምዕራፍ 2 .....	5
ምዕራፍ 3 .....	6
ምዕራፍ 4 .....	8
ምዕራፍ 5 .....	9
ምዕራፍ 6 .....	10
ምዕራፍ 7 .....	12
ምዕራፍ 8 .....	13
ምዕራፍ 9 .....	14
ምዕራፍ 10 .....	15
ምዕራፍ 11 .....	17
ምዕራፍ 12 .....	18
ምዕራፍ 13 .....	19
ምዕራፍ 14 .....	21
ምዕራፍ 15 .....	22
ምዕራፍ 16 .....	24
ምዕራፍ 17 .....	25
ምዕራፍ 18 .....	26
ምዕራፍ 19 .....	27
ምዕራፍ 20 .....	29
ምዕራፍ 21 .....	30
ምዕራፍ 22 .....	32
ምዕራፍ 23 .....	33
ምዕራፍ 24 .....	34
ምዕራፍ 25 (1) .....	36
ምዕራፍ 26 (2) .....	37
ምዕራፍ 27 (3) .....	39
ምዕራፍ 28 (4) .....	40
ምዕራፍ 29 (5) .....	41
ምዕራፍ 30 (6) .....	42

ጥያቄ 31 (6) ..... 44

# መጽሐፈ ምሳሌ (Proverbs)

## ምዕራፍ 1

- 1 የእስራኤል ንጉሥ የዳዊት ልጅ የሰሎሞን ምሳሌዎች፤
- 2 ጥበብንና ተግባርን ለማወቅ፣ የእውቀትንም ቃል ለማስተዋል፤
- 3 የጥበብን ትምህርት ጽድቅንና ፍርድን ቅንነትንም ለመቀበል፤
- 4 ብልሃትን ለአላዋቂዎች ይሰጥ ዘንድ ለጎበዛዝትም እውቀትንና ጥንቃቄን፤
- 5 ጠቢብ እነዚህን ከመስማት ጥበብን ይጨምራል፤ አስተዋይም መልካም ምክርን ገንዘቡ ያደርጋል።
- 6 ምሳሌንና ትርጓሜን የጠቢብንና ቃልና የተሸሸገውን ነገር ለማስተዋል።
- 7 የጥበብ መጀመሪያ እግዚአብሔርን መፍራት ነው፤ ሰነዶች ግን ጥበብንና ተግባርን ይንቃሉ።
- 8 ልጄ ሆይ፣ የአባትህን ምክር ስማ፣ የእናንትህንም ሕግ አትተው፤
- 9 ለራስህ የሞገስ ዘውድ ለአንገትህም ድሪ ይሆንልሃልና።
- 10 ልጄ ሆይ፣ ኃጢአተኞች ቢያባብሉህ እሺ አትበል።
- 11 ደምን ለማፍሰስ ለእኛ ጋር ና እናድባ፣ ለንጹሕም ያለ ምክንያት ወጥመድን እንሸምቅበት ቢሉ፤
- 12 በሕይወታቸው ሳሉ እንደ ሲኦል ሆነን እንዋጣቸው፣ በሙሉም ወደ ጌድጓድ እንደሚወድቁ ይሁኑ፤
- 13 መልካሙን ሁብት ሁሉ እናገኛለን፣ ከምርኮውም ቤታችንን እንሞላለን፤
- 14 ዕጣህን ከእኛ ጋር ጣል፤ ለሁላችንም አንድ ከረጢት ይሁን ቢሉ፤
- 15 ልጄ ሆይ፣ ከእነርሱ ጋር በመንገድ አትሂድ፣ ከጎዳናቸውም እግርህን ፈቀቅ አድርግ፤
- 16 እግሮቻቸው ወደ ክፋት ይሮጣሉና፣ ደም ለማፍሰስም ይፈጥናሉና።
- 17 መርብብ በወጪች ዓይን ፊት በከንቱ ትተከላለችና።
- 18 እነርሱም በደማቸው ላይ ያደባሉ፣ በነፍሳቸውም ላይ ይሸምቃሉ።
- 19 እንዲሁ ይህ መንገድ ትርፍን ለማግኘት የሚሳሳ ሁሉ ነው። የባለቤቱን ነፍስ ይነጥቃል።

- 20 ጥበብ በጎዳና ትጫካላች፤ በአደባባይ ድምፅዎን ከፍ ታደርጋለች፤
- 21 በአደባባይ ትጣራለች፤ በከተማይቱ መግቢያ በር ቃልን ትናገራለች።
- 22 እናንተ አላዋቂዎች፤ እስከ መቼ አላዋቂነት ትወድዳላችሁ? ፌዘኞችም ፌዘን ይፈቅዳሉ? ሰነፎችም እውቀትን ይጠላሉ?
- 23 ወደ ዘለፋዬ ተመለሱ፤ እነሆ፤ መንፈሴን አፈስሰላችኋለሁ፤ ቃሌን አስተምራችኋለሁ።
- 24 በጠራሁ ጊዜ እምቢ ስላላችሁ፤ እጄን በዘረጋሁ ጊዜ ማንም ስላላስተዋለ፤
- 25 ምክሬን ሁሉ ግን ቸል ስላላችሁ፤ ዘለፋዬንም ስላልፈቀዳችሁ፤
- 26 እኔም ስለዚህ በጥፋታችሁ እስቃለሁ፤ ጥፋታችሁም በመጣ ጊዜ አላግጥባችኋለሁ።
- 27 ድንጋጤ እንደ ጐርፍ በደረሰባችሁ ጊዜ፤ ጥፋታችሁም እንደ ዐውሎ ነፋስ በመጣ ጊዜ፤ ጭንቅና መከራ በወረደባችሁ ጊዜ።
- 28 የዚያን ጊዜ ይጠሩኛል፤ እኔ ግን አልመልስም፤ ተግተው ይሹኛል፤ ነገር ግን አያገኙኝም።
- 29 እውቀትን ጠልተዋልና፤ እግዚአብሔርንም መፍራት አልመረጡምና፤
- 30 ምክሬን አልፈቀዱምና፤ ዘለፋዬንም ሁሉ ንቀዋልና፤
- 31 ስለዚህ የመንገዳቸውን ፍሬ ይበላሉ፤ ከራሳቸው ምክር ይጠግባሉ።
- 32 አላዋቂዎችን ከጥበብ መራቅ ይገድላቸዋልና፤ ሰነፎችንም ቸልተኛ መሆን ያጠፋቸዋልና።
- 33 የሚሰማኝ ግን በእርጋታ ይቀመጣል፤ ከመከራም ሥጋት ያርፋል።

**ምዕራፍ 2**

- 1 ልጄ ሆይ፤ ቃሌን ብትቀበል፤ ትእዛዜንም በአንተ ዘንድ ሸሽገህ ብትይዛት፤
- 2 ጆሮህ ጥበብን እንዲያደምጥ ታደርጋለህ፤ ልብህንም ወደ ማስተዋል ታዘነብላለህ።
- 3 ረቂቅ እውቀትን ብትጠራት፤ ለማስተዋልም ድምፅህን ብታነሣ፤
- 4 እርስዎንም እንደ ብር ብትፈላልጋት፤ እርስዎንም እንደ ተቀበረ ገንዘብ ብትሻት፤
- 5 የዚያን ጊዜ እግዚአብሔርን መፍራት ታውቃለህ፤ የአምላክንም እውቀት ታገኛለህ።
- 6 እግዚአብሔር ጥበብን ይሰጣልና፤ ከአፉም እውቀትና ማስተዋል ይወጣሉ፤
- 7 እርሱ ለቅኖች ደኅንነትን ያከማቻል፤ ያለ ነውር ለሚሄዱትም ጋሻ ነው፤

- 8 የፍርድን ጎዳና ይጠብቃል፤ የቅዱሳኑንም መንገድ ያጸናል።
- 9 የዚያን ጊዜ ጽድቅንና ፍርድን ቅንነትንና መልካም መንገድን ሁሉ ታስተውላለህ።
- 10 ጥበብ ወደ ልብህ ትገባለችና፤ እውቀትም ነፍስህን ደስ ታሰኛለችና፤
- 11 ጥንቃቄ ይጠብቅሃል፤ ማስተዋልም ይጋርድሃል፤
- 12 ከክፉ መንገድ አንተን ለማዳን፤ ጠማማ ነገርን ከሚናገሩም ሰዎች፤
- 13 እነርሱም በጨለማ መንገድ ይሄዱ ዘንድ የቀናውን ጎዳና የሚተው፤
- 14 ክፉ በመሥራት ደስ የሚላቸው በጠማማነትም ደስታን የሚያደርጉ፤
- 15 መንገዳቸውን የሚጠመዘዙ አካሄዳቸውንም የሚያጣምሙ ናቸው፤
- 16 ከጋለሞታ ሴት አንተን ለመታደግ፤ ቃልዋን ከምታለዝብ ከሌላዬቱም ሴት፤
- 17 የሕፃንነት ወዳጅዋን የምትተው የአምላክዋንም ቃል ኪዳን የምትረሳ፤
- 18 ቤትዋ ወደ ሞት ያዘነበለ ነው፤ አካሄድዋም ወደ ሙታን ጥላ።
- 19 ወደ እርስዋ የሚገቡ ሁሉ አይመለሱም፤ የሕይወትንም ጎዳና አያገኙም፤
- 20 አንተም በደጋግ ሰዎች መንገድ እንድትሄድ የጻድቃንንም ጎዳና እንድትጠብቅ።
- 21 ቅኖች በምድር ላይ ይቀመጣሉና፤ ፍጹማንም በእርስዋ ይኖራሉና፤
- 22 ኃጥአን ግን ከምድር ይጠፋሉ፤ ዓመፀኞችም ከእርስዋ ይነጠቃሉ።

**ምዕራፍ 3**

- 1 ልጄ ሆይ፤ ሕጌን አትርሳ፤ ልብህም ትእዛዛቴን ይጠብቅ።
- 2 ብዙ ዘመናትና ረጅም ዕድሜ ሰላምም ይጨምሩልሃልና።
- 3 ምሕረትና እውነት ከአንተ አይራቁ፤ በአንገትህ እሰራቸው፤ በልብህ ጽላት ጻፋቸው።
- 4 በእግዚአብሔርና በሰው ፊትም ሞገስንና መልካም ዝናን ታገኛለህ።
- 5 በፍጹም ልብህ በእግዚአብሔር ታመን፤ በራስህም ማስተዋል አትደገፍ፤
- 6 በመንገድህ ሁሉ እርሱን እወቅ፤ እርሱም ጎዳናህን ያቀናልሃል።
- 7 በራስህ አስተያየት ጠቢብ አትሁን፤ እግዚአብሔርን ፍራ፤ ከክፋትም ራቅ፤

- 8 ይህም ለሥጋህ ፈውስ ይሆንልሃል፤ ለአጥንትህም ጠገን።
- 9 እግዚአብሔርን ከሀብትህ አክብር፤ ከፍሬህም ሁሉ በኩራት፤
- 10 ጎተራህም እህልን ይሞላል፤ መጥመቂያህም በወይን ጠጅ ሞልታ ትትረፈረፋለች።
- 11 ልጄ ሆይ፤ የእግዚአብሔርን ተግሣጽ አትናቅ፤ በገሠጸህም ጊዜ አትመረር።
- 12 እግዚአብሔር የወደደውን ይገሥጻልና፤ አባት የሚወድደውን ልጁን እንደሚገሥጽ።
- 13 ጥበብን የሚያገኝ ሰው ምስገን ነው፤ ማስተዋልንም ገንዘቡ የሚያደርግ፤
- 14 በወርቅና በብር ከመነገድ ይልቅ በእርስዎ መነገድ ይሻላልና።
- 15 ከቀይ ዕንቁም ትኩብራለች፤ የተከበረም ነገር ሁሉ አይተካከላትም።
- 16 በቀኝዋ ረጅም ዘመን ነው፤ በግራዋም ባለጠግነትና ክብር።
- 17 መንገድዋ የደስታ መንገድ ነው፤ ጎዳናዋም ሁሉ ሰላም ነው።
- 18 እርስዎ ለሚይዙአት የሕይወት ዛፍ ናት፤ የተመረከብዎትም ሁሉ ምስገን ነው።
- 19 እግዚአብሔር በጥበብ ምድርን መሠረተ፤ በማስተዋልም ሰማያትን አጸና።
- 20 በእውቀቱ ቀላያት ተቀደዱ፤ ደመናትም ጠልን ያንጠባጥባሉ።
- 21 ልጄ ሆይ፤ እነዚህ ከዓይኖቻችሁ አይራቁ፤ መልካም ጥበብንና ጥንቃቄን ጠብቅ።
- 22 ለነፍስህም ሕይወት ይሆናሉ፤ ለአንገትህም ሞገስ።
- 23 የዚያን ጊዜ መንገድህን ተማምነህ ትሄዳለህ፤ እግርህም አይሰነካከልም።
- 24 በተኛህ ጊዜ አትፈራም፤ ትተኛለህ፤ እንቅልፍህም የጣፈጠ ይሆንልሃል።
- 25 ድንገት ከሚያስፈራ ነገር፤ ከሚመጣውም ከኃጥኣን ጥፋት አትፈራም፤
- 26 እግዚአብሔር መታመኛህ ይሆናልና፤ እግርህም እንዳይጠመድ ይጠብቅሃልና።
- 27 ለተቸገረው ሰው በጎ ነገርን ማድረግ አትከልክል፤ ልታደርግለት የሚቻልህ ሲሆን።
- 28 ወዳጅህን። ሂድና ተመለስ፤ ነገ እሰጥሃለሁ አትበለው። በጎ ነገርን ማድረግ ሲቻልህ።
- 29 በወዳጅህ ላይ ክፉ አትሥራ፤ እርሱ ተማምኖ ከአንተ ጋር ተቀምጦ ሳለ።
- 30 ከሰው ጋር በከንቱ አትጣላ፤ እርሱ ክፉ ካልሠራብህ።

- 31 በግፈኛ ሰው አትቅና፤ መንገዱንም ሁሉ አትምረጥ።
- 32 ጠማማ ሁሉ በእግዚአብሔር ፊት ርኩስ ነውና፤ ወዳጅነቱ ግን ከቅኖች ጋር ነው።
- 33 የእግዚአብሔር መርገም በኃጥእ ቤት ነው፤ የጻድቃን ቤት ግን ይባረካል።
- 34 በፌዘኞች እርሱ ያፌዘል፤ ለትሑታን ግን ሞገስን ይሰጣል።
- 35 ጠቢባን ከብርን ይወርሳሉ፤ የሰነፎች ከፍታቸው ግን መዋረድ ነው።

**ምዕራፍ 4**

- 1 እናንተ ልጆች፤ የአባትን ተግሣጽ ስሙ፤ ማስተዋልንም ታውቁ ዘንድ አድምጡ፤
- 2 መልካም ትምህርትን እሰጣችኋለሁና፤ ሕጌን አትተዉ።
- 3 እኔም አባቴን የምሰማ ልጅ ነበርሁና፤ በእናቴም ዘንድ እወደድ ነበር።
- 4 ያስተምረኝም ነበር እንዲህም ይለኝ ነበር። ልብህ ቃሌን ይቀበል፤ ትእዛዜን ጠብቅ በሕይወትም ትኖራለህ።
- 5 ጥበብን አግኝ፤ ማስተዋልን አግኝ፤ አትርሳም፤ ከአፌም ቃል ፈቀቅ አትበል።
- 6 አትተዋት፤ ትደግፍህማለች፤ ውደዳት፤ ትጠብቅህማለች።
- 7 ጥበብ ዓይነተኛ ነገር ናትና ጥበብን አግኝ፤ ከሀብትህም ሁሉ ማስተዋልን አትርፍ።
- 8 ከፍ ከፍ አድርጋት፤ እርስዎም ከፍ ከፍ ታደርግሃለች፤ ብታቅፋትም ታከብርሃለች።
- 9 ለራስህ የሞገስ አክሊልን ትሰጥሃለች፤ የተዋበ ዘውድንም ታበረክትሃለች።
- 10 ልጄ ሆይ፤ ስማ፤ ንግግሬንም ተቀበል፤ የሕይወትህም ዘመን ትበዛልሃለች።
- 11 የጥበብን መንገድ አስተማርሁህ፤ በቀናት ጎዳና መራሁህ።
- 12 በሄድህ ጊዜ እርምጃህ አይጠብብም፤ በሮጥህም ጊዜ አትሰናከልም።
- 13 ተግሣጽን ያዝ፤ አትተውም፤ ጠብቀው፤ እርሱ ሕይወትህ ነውና።
- 14 በኃጥአን መንገድ አትግባ፤ በክፉ ሰዎችም ጎዳና አትሂድ።
- 15 ከእርስዎ ራቅ፤ አትሂድባትም፤ ፈቀቅ በል ተዋትም።
- 16 ክፉ ካላደረጉ አይተኙምና፤ ካላሰናከሉም እንቅልፋቸው ይወገዳልና።
- 17 የኃጢአትን እንጀራ ይበላሉና፤ የግፍንም ወይን ጠጅ ይጠጣሉና።

- 18 የጻድቃን መንገድ ግን እንደ ንጋት ብርሃን ነው። ሙሉ ቀን እስኪሆንም ድረስ እየተጨመረ ይበራል።
- 19 የኃጥአን መንገድ እንደ ጨለማ ነው። እንዴት እንደሚሰናከሉም አያውቁም።
- 20 ልጄ ሆይ፣ ንግግራን አድምጥ ወደ ቃሌም ጆሮህን አዘንብል።
- 21 ከዓይንህ አታርቃት፣ በልብህም ውስጥ ጠብቃት።
- 22 ለሚያገኙአት ሕይወት፣ ለሥጋቸውም ሁሉ ፈውስ ነውና።
- 23 አጥብቀህ ልብህን ጠብቅ፣ የሕይወት መውጫ ከእርሱ ነውና።
- 24 የአፍህን ጠማማነት ከአንተ አውጣ፣ ሐሰተኞቹን ከንፈሮችም ከአንተ አርቅ።
- 25 ዓይኖችህ አቅንተው ይዩ፣ ሽፋሽፍቶችህም በቀጥታ ይመልከቱ።
- 26 የእግርህን መንገድ አቅና፣ አካሄድህም ሁሉ ይጽና።
- 27 ወደ ቀኝም ወደ ግራም አትበል፤ እግርህንም ከክፉ መልስ።

**ምዕራፍ 5**

- 1 ልጄ ሆይ፣ ወደ ጥበቤ አድምጥ፤ ጆሮህን ወደ ትምህርቱ መልስ።
- 2 ጥንቃቄን ትጠብቅ ዘንድ ከንፈሮችህም እውቀትን እንዲጠብቁ።
- 3 ከጋለምታ ሴት ከንፈር ማር ይንጠባጠባልና፣ አፍዋም ከቅቤ የለሰለሰ ነውና፤
- 4 ፍጻሜዋ ግን እንደ እሬት የመረረ ነው። ሁለት አፍ እንዳለው ሰይፍም የተሳለ ነው።
- 5 እግሮችዋ ወደ ሞት ይወርዳሉ፣ አረማመድዋም ወደ ሲኦል ነው፤
- 6 የቀና የሕይወትን መንገድ አታገኝም፤ በአካሄድዋ የተቅበዘበዘች ናት፣ የሚታወቅም አይደለም።
- 7 አሁንም ልጆቼ ሆይ፣ ስሙኝ፣ ከአፌም ቃል አትራቁ።
- 8 መንገድህን ከእርስዋ አርቅ፣ ወደ ቤትዋም ደጅ አትቅረብ።
- 9 ክብርህ ለሌላ እንዳትሰጥ፣ ዕድሜህም ለጨካኝ፤
- 10 ሌሎች ከሁብትህ እንዳይጠግቡ፣ ድካምህም በባዕድ ሰው ቤት እንዳይሆን።
- 11 በመጨረሻም ሥጋህና ሰውነትህ በጠፋ ጊዜ ታለቅሳለህ።
- 12 ትላለህም። እንዴት ትምህርትን ጠላሁ፣ ልቤም ዘለፋን ናቀ!

- 13 የአስተማሪዎቻችንም ቃል አልሰማሁም፤ ጀሮቻችንም ወደ አስተማሪዎቻችን አላዘነበልሁም።
- 14 በማንበርና በጉባኤ መካከል ወደ ክፉ ሁሉ ለመድረስ ጥቂት ቀረኝ።
- 15 ከጉድጓድህ ውኃ፤ ከምንጭህም የሚፈልቀውን ውኃ ጠጣ።
- 16 ምንጮችህ ወደ ሜዳ፤ ወንዞችህ ወደ አደባባይ፤ ይፈስሳሉን?
- 17 ለአንተ ብቻ ይሁኑ፤ ከአንተ ጋር ላሉ እንግዶችም አይሁኑ።
- 18 ምንጭህ በሩክ ይሁን፤ ከጉብዝናህም ሚስት ጋር ደስ ይበልህ።
- 19 እንደ ተወደደች ዋላ እንደ ተዋበችም ሚዳቋ፤ ጡትዋ ሁልጊዜ ታርካህ፤ በፍቅርዋም ሁልጊዜ ጥገብ።
- 20 ልጄ ሆይ፤ ስለ ምን ጋለሞታ ሴት ትወድዳለህ? የሌላይቱንስ ብብት ለምን ታቅፋለህ?
- 21 የሰው መንገድ በእግዚአብሔር ፊት ነውና፤ አካሄዱንም ሁሉ እርሱ ይመለከታልና።
- 22 ኃጥአንን ኃጢአቱ ታጠምደዋለች፤ በኃጢአቱም ገመድ ይታሰራል።
- 23 አልተቀጣምና እርሱ ይሞታል፤ በስንፍናውም ብዛት ይስታል።

**ምዕራፍ 6**

- 1 ልጄ ሆይ፤ ለጎረቤትህ ዋስ ብትሆን፤ ስለ ሌላ ሰው እጅህን አጋና ብትመታ፤
- 2 በአፍህ ቃል ተጠመድህ፤ በአፍህ ቃል ተያዝህ።
- 3 ልጄ ሆይ፤ ይህን አድርግ ራስህንም አድን፤ በጎረቤትህ እጅ ወድቀሃልና፤ ፈጥነህ ሂድ፤ ጎረቤትህንም ነዝንዘው።
- 4 ለዓይኑ እንቅልፍን ለሸፋሽፍቶችህም እንጉልቻን አትስጥ፤
- 5 እንደ ሚዳቋ ከአዳኝ እጅ፤ እንደ ወፍም ከአጥማጅ እጅ ትድን ዘንድ።
- 6 አንተ ታካች፤ ወደ ገብረ ጉንዳን ሂድ፤ መንገድዋንም ተመልክተህ ጠቢብ ሁን።
- 7 አለቃና አዛዥ ገዢም ሳይኖራት
- 8 ሙብልዋን በበጋ ታሰናዳለች፤ መኖዋንም በመከር ትሰበስባለች።
- 9 አንተ ታካች፤ እስከ መቼ ትተኛለህ? ከእንቅልፍህስ መቼ ትነሣለህ?
- 10 ጥቂት ትተኛለህ፤ ጥቂት ታንቀላፋለህ፤ ትተኛም ዘንድ ጥቂት እጅህን ታጥፋለህ፤
- 11 እንግዲህ ድህነትህ እንደ ወንበዴ፤ ችጋርህም ሰይፍ እንደ ታጠቀ ሰው ይመጣብሃል።

- 12 ምናምንቴ ሰው የበደለኛም ልጅ በጠማማ አፍ ይሄዳል፤
- 13 በዓይኑ ይጠቅሳል፤ በእግሩ ይናገራል፤ በጣቱ ያስተምራል፤
- 14 ጠማማነት በልቡ አለ፤ ሁልጊዜም ክፋትን ያስባል፤ ጠብንም ይዘራል።
- 15 ስለዚህ ጥፋቱ ድንገት ይደርስበታል፤ ድንገት ይደቅቃል፤ ፈውስም ከቶ የለውም።
- 16 እግዚአብሔር የሚጠላቸው ስድስት ነገሮች ናቸው፤ ሰባትንም ነፍሱ አጥብቃ ትጸየፈዋለች፤
- 17 ትዕቢተኛ ዓይን፣ ሐሰተኛ ምላስ፣ ንጹሕን ደም የምታፈስስ እጅ፣
- 18 ክፉ አሳብን የሚያበቅል ልብ፣ ወደ ክፉ የምትሮጥ እግር፣
- 19 በሐሰት የሚናገር ሐሰተኛ ምስክር በወንድማማች መካከልም ጠብን የሚዘራ።
- 20 ልጄ ሆይ፣ የአባትህን ትእዛዝ ጠብቅ፣ የእናትህንም ሕግ አትተው፤
- 21 ሁልጊዜም በልብህ አኑረው፣ በአንገትህም እሰረው።
- 22 ስትሄድም ይመራሃል፤ ስትተኛ ይጠብቅሃል፤ ስትነሣ ያነጋግርሃል።
- 23 ትእዛዝ መብራት፣ ሕግም ብርሃን ነውና፣ የተግሣጽም ዘለፋ የሕይወት መንገድ ነውና፣
- 24 ከክፉ ሴት ትጠብቅህ ዘንድ፣ ከሌላይቱም ሴት ምላስ ጥፍጥነት።
- 25 ውበትዋን በልብህ አትመኘው፤ ሽፋሽፍትዋም አያጥምድህ።
- 26 የጋለምታ ዋጋ እስከ አንዲት እንጀራ ነው፤ አመንዝራም ሴት የሰውን ሕይወት ታጠምዳለች።
- 27 በጉያው እሳትን የሚታቀፍ፣ ልብሰቶስ የማይቃጠሉ ማን ነው?
- 28 በፍም ላይ የሚሄድ እግሮቹስ የማይቃጠሉ ማን ነው?
- 29 ወደ ሰው ሚስት የሚገባም እንዲሁ ነው፤ የሚነካትም ሁሉ ሳይቀጣ አይቀርም።
- 30 ሌባ በተራብ ጊዜ ነፍሱን ሊያጠግብ ቢሰርቅ ሰዎች አይንቁትም፤
- 31 ቢያዝም ሰባት እጥፍ ይከፍላል፤ በቤቱም ያለውን ሁሉ ይሰጣል።
- 32 ከሴት ጋር የሚያመነዘር ግን አእምሮው የጎደለ ነው፤ እንዲሁም የሚያደርግ ነፍሱን ያጠፋል።
- 33 ቍስልንና ውርደትን ያገኛል፤ ስድቡም አይደመሰስም።
- 34 ቅንዓት ለሰው የቀጣ ትኩሳት ነውና፣ በበቀል ቀን አይራራለትምና።

35 እርሱም ምንም ካሳ አይቀበልም፤ ስጦታም ብታበዛለት አይታረቅም።

### ምዕራፍ 7

- 1 ልጄ ሆይ፣ ቃሌን ጠብቅ ትእዛዜንም በአንተ ዘንድ ሸሽግ።
- 2 ትእዛዜን ጠብቅ በሕይወትም ትኖራለህ፤ ሕጌንም እንደ ዓይንህ ብሌን ጠብቅ፤
- 3 በጣቶችህ እሰራቸው፤ በልብህ ጽላት ጻፋቸው።
- 4 ጥበብን፣ አንቺ እኅቴ ነሽ በላት፣ ማስተማውልንም። ወዳጄ ብለህ ጥራት፣
- 5 ከጋለምታ ሴት ትጠብቅህ ዘንድ ቃልዋን ካለዘበች ከሌላይቱ ሴት።
- 6 በቤቴ መስኮት ሆኜ ወደ አደባባይ ተመለከትሁ፤
- 7 ከአላዋቂዎች መካከል አስተዋልሁ፤ ከጎበዛዝትም መካከል ብላቴናውን አእምሮ ጎድሎት አየሁ።
- 8 በአደባባይ ሲሄድ በቤትዋም አቅራቢያ ሲያልፍ፤ የቤትዋን መንገድ ይዞ ወደ እርስዋ አቀና።
- 9 ማታ ሲመሽ፣ ውድቅትም ሲሆን፣ በሌሊትም በጽኑ ጨለማ።
- 10 እነሆ፣ ሴት ተገናኘችው የጋለምታ ልብስ የለበሰች፣ ነፍሳትን ለማጥመድ የተዘጋጀች።
- 11 ሁከተኛና አባያ ናት፣ እግሮችዋም በቤትዋ አይቀመጡም፤
- 12 አንድ ጊዜ በነዳና፣ አንድ ጊዜ በአደባባይ፣ በማዕዘኑም ሁሉ ታደባለች።
- 13 ያዘችውም ሳመችውም፤ ፊትዋም ያለ እፍረት ሆኖ እንዲህ አለችው።
- 14 መሥዋዕትንና የደኅንነት ቍርባንን ማቅረብ ነበረብኝ፤ ዛሬ ስእለቴን ፈጸምሁ።
- 15 ስለዚህ እንደገናኝህ፣ ፊትህንም በትጋት ለመሻት ወጥቻለሁ፣ አግኝቼሃለሁም።
- 16 በአልጋዬ ላይ ማለፊያ ሰርፍ ዘርግቼበታለሁ፣ የግብጽንም ሽመልመሌ ለሀፍ።
- 17 በመኝታዬ ከርቤንና ዓልሙን ቀረፋም ረጭቼበታለሁ።
- 18 ና፣ እስኪነጋ ድረስ በፍቅር እንርካ፣ በተወደደ መተቃቀፍም ደስ ይበለን።
- 19 ባለቤቴ በቤቴ የለምና፣ ወደ ሩቅ መንገድ ሄድክልና፤
- 20 በእጁም የብር ከረጢት ወስዶአል፤ ሙሉ ጨረቃ በሆነች ጊዜ ወደ ቤቴ ይመለሳል።
- 21 በብዙ ጨዋታዋ እንዲስት ታደርገዋለች፤ በከንፈርዋ ልዝብነት ትጎትተዋለች።

- 22 እርሱ እንዲህ ስቶ ይከተላታል። በሬ ለመታረድ እንዲነዳ፣ ውሻም ወደ እስራት እንዲሄድ።
- 23 ወፍ ወደ ወጥመድ እንደሚቸኩል፣ ለነፍሱ ጥፋት እንደሚሆን ሳያውቅ፣ ፍላጻ ጉብቱን እስኪሰነጥቀው ድረስ።
- 24 ልጆቹ ሆይ፣ አሁን እንግዲህ ስሙኝ ወደ አፌም ቃል አድምጡኝ።
- 25 ልብህ ወደ መንገድዎ አያዘንብል በጎዳናዎ አትሳት።
- 26 ወግታ የጣለቻቸው ብዙ ናቸውና፤ እርስዎም የገደለቻቸው እጅግ ብዙ ናቸው።
- 27 ቤትዎ የሲኦል መንገድ ነው፤ ወደ ሞት ማጀት የሚወርድ ነው።

**ምዕራፍ 8**

- 1 በውኑ ጥበብ አትጮኽምን? ማስተዋልስ ድምፅዎን አትሰጥምን?
- 2 በኮረብታ ላይ በመንገድ አጠገብ በጎዳና መካከል ትቆማለች።
- 3 በበሩ አጠገብ በከተማይቱም መግቢያ፣ በደጁ መግቢያ ትጮኻለች።
- 4 እናንተ ሰዎች፣ እናንተን እጠራለሁ፣ ድምፄም ወደ ሰዎች ልጆች ነው።
- 5 እናንተ አላዋቂዎች፣ ብልሃትን አስተውሉ፤ እናንተም ሰነፎች ጥበብን በልባችሁ ያዙ።
- 6 የከበረች ነገርን እናገራለሁና ስሙ፤ ከንፈሮቼም ቅን ነገርን ለመናገር ይከፈታሉ።
- 7 አፌ እውነትን ይናገራልና፣ ከንፈሮቼም ክፋትን ይጸየፋሉ።
- 8 የአፌ ቃላት ሁሉ ጽድቅ ናቸው፤ ጠማማ ዘወርዋራም አይደሉም።
- 9 እነርሱ በሚያስተውሉ ዘንድ የቀኑ ናቸው፣ እውቀትንም ካገኙአት ሰዎች ጋር የተስማሙ ናቸው።
- 10 ተግሣጺን እንጂ ብርን አትቀበሉ፣ ከምዝምዝ ወርቅም ይልቅ እውቀትን ተቀበሉ።
- 11 ጥበብ ከቀይ ዕንቅ ትበልጣለችና የከበረ ነገር ሁሉ አይተካከላትም።
- 12 እኔ ጥበብ በብልሃት ተቀምጫለሁ፣ እውቀትንም ጥንቃቄንም አግኝቻለሁ።
- 13 እግዚአብሔርን መፍራት ክፋትን ይጠላል፤ ትዕቢትንና እብሪትን ክፋትንም መንገድ ጠማማውንም አፍ እጠላለሁ።
- 14 ምክርና መልካም ጥበብ የእኔ ነው፤ ማስተዋል እኔ ነኝ፣ ብርታትም አለኝ።
- 15 ነገሥታት በእኔ ይነግሣሉ፣ ሹማምቶችም የቀናውን ነገር ይደነግጋሉ።
- 16 አለቆች በእኔ ያዝዛሉ፣ ከቡራንና የምድር ፈራጆችም ሁሉ።

- 17 እኔ የሚወድዱኝን እወድዳለሁ፤ ተግተው የሚሹኝም ያገኙኛል።
- 18 ብልጥግናና ከብር በእኔ ዘንድ ነው፤ ብዙ ሀብትና ጽድቅም።
- 19 ፍሬዬም ከምዝምዝ ወርቅ ይሻላል፤ ቡቃያዬም ከተመረጠች ብር።
- 20 እኔ በጽድቅ መንገድ እሄዳለሁ፤ በፍርድም ጎዳና መካከል፤
- 21 ለሚወድዱኝ ርስት አወርሳቸው ዘንድ ቤተ መዛግብታቸውንም እሞላ ዘንድ።
- 22 እግዚአብሔር የመንገዱ መጀመሪያ አደረገኝ፤ በቀድሞ ሥራው መጀመሪያ።
- 23 ከጥንቱ ከዘላለም ጀምሮ ተሾምሁ፤ ምድር ከመፈጠርዋ አስቀድሞ።
- 24 ቀላያት ገና ሳይኖሩ እኔ ተወለድሁ፤ የውኃ ምንጮች ገና ሳይፈልቁ።
- 25 ተራሮች ገና ሳይመሠረቱ፤ ከኮረብቶች በፊት እኔ ተወለድሁ፤
- 26 ምድሪቱንና ሜዳውን ገና ሳይፈጥር፤ የመጀመሪያውን የዓለም አፈር።
- 27 ሰማዮችን በዘረጋ ጊዜ አብሬ ነበርሁ፤ በቀላያት ፊት ክብብን በደነገገ ጊዜ፤
- 28 ደመናትን በላይ ባዘጋጀ ጊዜ፤ የቀላይን ምንጮች ባጸና ጊዜ፤
- 29 ለባሕርም ዳርቻን በወሰነ ጊዜ ውኃ ከትእዛዙ እንዳያልፍ፤ የምድርን መሠረት በመሠረተ ጊዜ፤
- 30 የዚያን ጊዜ እኔ በእርሱ ዘንድ ዋና ሠራተኛ ነበርሁ፤ ዕለት ዕለት ደስ አሰኘው ነበርሁ፤ በፊቱም ሁልጊዜ ደስ ይለኝ ነበርሁ፤
- 31 ደስታዬም በምድሩ ተድላዬም በሰው ልጆች ነበረ።
- 32 አሁንም ልጆቼ ሆይ፤ ስሙኝ፤ መንገዴንም የሚጠብቁ ምስገኖች ናቸው።
- 33 ትምህርቴን ስሙ፤ ጠቢባንም ሁኑ፤ ቸል አትበሉትም።
- 34 የሚሰማኝ ሰው ምስገን ነው ዕለት ዕለት በቤቴ መግቢያ የሚተጋ፤ የደጄንም መድረክ የሚጠብቅ።
- 35 እኔን ያገኘ ሕይወትን ያገኛልና። ከእግዚአብሔርም ሞገስን ያገኛልና።
- 36 እኔን ያጣ ግን ራሱን ይጎዳል፤ የሚጠሉኝ ሁሉ ሞትን ይወድዳሉ።

**ምዕራፍ 9**

- 1 ጥበብ ቤትዋን ሠራች፤ ሰባቱንም ምስሶችዋን አቆመች።
- 2 ፍሪዳዋን አረደች፤ የወይን ጠጅዋን ደባለቀች፤ ማዕድዋን አዘጋጀች።

- 3 ባሪያዎችዎን ልካ በከተማይቱ ከፍተኛ ስፍራ ላይ ጠራች።
- 4 አላዋቂ የሆነ ወደዚህ ፈቀቅ ይበል፤ አእምሮ የጎደላቸውንም እንዲህ አለች።
- 5 ኑ፥ እንጀራዬን ብሎ፥ የደባለቅሁትንም የወይን ጠጅ ጠጡ።
- 6 አላዋቂነትን ትታችሁ በሕይወት ኑሩ፥ በማስተዋልም መንገድ ሂዱ።
- 7 ፌዘኛን የሚገሥጽ ለራሱ ስድብን ይቀበላል፤ ኅጥአንም የሚዘልፍ ነውርን ያገኛል።
- 8 ፌዘኛን አትገሥጽ እንዳይጠላህ፤ ጠቢብን ገሥጽ ይወድድህማል።
- 9 ለጠቢብ ሰው ትምህርትን ስጠው፥ ጥበብንም ያበዛል፤ ጽድቅንም አስተምረው፥ እውቀትንም ያበዛል።
- 10 የጥበብ መጀመሪያ እግዚአብሔርን መፍራት ነው፤ ቅዱሱንም ማወቅ ማስተዋል ነው።
- 11 ዘመንህ በእኔ ይበዛልና፥ የሕይወትህም ዕድሜ ይጨመርልሃልና።
- 12 ጠቢብ ብትሆን ለራስህ ጠቢብ ትሆናለህ፤ ፌዘኛም ብትሆን ፌዘኛነትህን ለብቻህ ትሸከማለህ።

ፍን [የሚቀጥለው ከግሪክ የተጨመረ ነው።] ልጄ ለራስህ አዋቂ ብትሆን ለባልንጀራህም አዋቂ ትሆናለህ፤ ለራስህ ክፉ ብትሆን ግን ክፋትህን ትማራለህ። ሐሰትን የሚያዘጋጅ ሰው ነፋሳትን እንደሚያዘጋጅ ሰው ነው፤ የሚበርር ወፍንም እንደሚከተል ይመስላል። የወይኑ ቦታ መንገዱን ተወ፤ የሚሠማራባትን መንገድ ዘነጋ፤ ወደ ምድረ በዳ ይሄዳል ለጥም ወደ ተሠራች አገር ይሄዳል፤ የማያፈራ የማይጠቅም ገንዘብንም በእጁ ይሰበስባል።

- 13 ሰነፍ ሴት ሁከተኛ ናት፤ አሳብ የላትም፥ አንዳችም አታውቅም።
- 14 በቤትዋ ደጅ በከተማይቱ ከፍተኛ ስፍራ በወንበር ላይ ትቀመጣለች፤
- 15 በመንገድ የሚያልፉትን አካሄዳቸውንም ያቀኑትን ለመጥራት።
- 16 አላዋቂ የሆነ ወደዚህ ፈቀቅ ይበል፤ አእምሮ የጎደለውንም እንዲህ አለች።
- 17 የስርቆት ውኃ ይጣፍጣል፥ የተሸሸገም እንጀራ ደስ ያሰኛል።
- 18 ነገር ግን እርሱ ሙታን ከዚያ እንዳሉ፥ እድምተኞችዎም በሲኦል ጥልቀት እንዳሉ አያውቅም።

**ምዕራፍ 10**

- 1 የሰሎሞን ምሳሌዎች። ጠቢብ ልጅ አባቱን ደስ ያሰኛል፤ ሰነፍ ልጅ ግን ለእናቱ ኅዘን ነው።
- 2 በኃጢአት የተገኘ መዝገብ ጥቅም የለውም፤ ጽድቅ ግን ከሞት ያድናል።
- 3 እግዚአብሔር የጻድቁን ነፍስ አያስርብም፤ የኅጥአንን ምኞት ግን ይገለብጣል።

- 4 የታካች እጅ ችግረኛ ታደርጋለች፤ የትጉ እጅ ግን ባለጠጋ ታደርጋለች።
- 5 በበጋ የሚያከማች ልጅ አስተዋይ ነው፤ በመከር የሚተኛ ግን እርሱ ራሱን ያስነውራል።
- 6 በረከት በጻድቅ ራስ ላይ ነው፤ የኅጥአንን አፍ ግን ግፍ ይከድነዋል።
- 7 የጻድቅ መታሰቢያ ለበረከት ነው፤ የኅጥአን ስም ግን ይጠፋል።
- 8 በልቡ ጠቢብ የሆነ ትእዛዝን ይቀበላል፤ በከንፈሩ የሚሰንፍ ግን ይወድቃል።
- 9 ያለ ነውር የሚሄድ ተማምኖ ይሄዳል፤ መንገዱን የሚያጣምም ግን ይታወቃል።
- 10 በዓይኑ የሚጠቅስ መከራን ያመጣል፤ ደፍሮ የሚገሥጽ ግን ሰላምን ያደርጋል።
- 11 የጻድቅ አፍ የሕይወት ምንጭ ናት፤ የኃጥአንን አፍ ግን ግፍ ይከድነዋል።
- 12 ጥል ክርክርን ታስነሣለች፤ ፍቅር ግን ኃጢአትን ሁሉ ትከድናለች።
- 13 በብልሃተኛ ከንፈር ጥበብ ትገኛለች፤ በትር ግን አእምሮ ለጎደለው ሰው ጀርባ ነው።
- 14 ጠቢባን እውቀትን ይሸሽጋሉ፤ የሰነፍ አፍ ግን ለጥፋት ይቀርባል።
- 15 የባለጠጋ ሀብት ለእርሱ የጻናች ከተማ ናት፤ የድሆች ጥፋት ድህነታቸው ነው።
- 16 የጻድቅ ደመወዝ ለሕይወት ነው፤ የኃጥአ ፍሬ ግን ለኃጢአት ነው።
- 17 ተግሣጽን የሚጠብቅ በሕይወት መንገድ ይሄዳል፤ ዘለፋን የሚተው ግን ይስታል።
- 18 ጥልን የሚከድን ሐሰተኛ ከንፈር አለው፤ ሐሜትንም የሚገልጥ ሰነፍ ነው።
- 19 በቃል ብዛት ውስጥ ኃጢአት ሳይኖር አይቀርም፤ ከንፈሩን የሚገታ ግን አስተዋይ ነው።
- 20 የጻድቅ ምላስ የተፈተነ ብር ነው፤ የኅጥአን ልብ ግን ምናምን ነው።
- 21 የጻድቅ ከንፈሮች ብዙ ሰዎችን ይመግባሉ፤ ሰነፎች ግን ከልባቸው ጉድለት የተነሣ ይሞታሉ።
- 22 የእግዚአብሔር በረከት ባለጠጋ ታደርጋለች፤ ኅዝንንም ከእርስዋ ጋር አይጨምርም።
- 23 ክፉ ነገር ማድረግ ለሰነፍ ሰው ጨዋታ ነው፤ እንዲሁም ጥበብ ለአስተዋይ ነው።
- 24 የኅጥአ ሰው ፍርሃት በላዩ ይመጣበታል፤ ለጻድቃንም ምኞታቸው ትሰጣቸዋለች።
- 25 ዐውሎ ነፋስ ሲያልፍ ኃጥአ አይገኝም፤ ጻድቅ ግን የዘላለም መሠረት ነው።
- 26 ሆምጣጤ ጥርስን፣ ጢስም ዓይንን እንደሚጎዱ፣ እንዲሁም ታካች ለላኩት።

- 27 እግዚአብሔርን መፍራት ዘመንን ታረዝማለች፤ የኅጥአን ዕድሜ ግን ታጥራለች።
- 28 የጻድቃን አለኝታ ደስታ ነው፤ የኅጥአን ተስፋ ግን ይጠፋል።
- 29 የእግዚአብሔር መንገድ ያለ ነውር ለሚሄድ አምባ ነው። ጥፋት ግን ክፋትን ለሚያደርጉ።
- 30 ጻድቃን ለዘላለም አይናወጡም፤ ኅጥአን ግን በምድር ላይ አይቀመጡም።
- 31 የጻድቅ አፍ ጥበብን ይናገራል፤ ጠማማ ምላስ ግን ትቈረጣለች።
- 32 የጻድቅ ከንፈሮች ደስ የሚያሰኝ ነገርን ያውቃሉ፤ የኅጥአን አፍ ግን ጠማማ ነው።

**ምዕራፍ 11**

- 1 አባይ ሚዛን በእግዚአብሔር ፊት አስጸያፊ ነው፤ እውነተኛ ሚዛን ግን ደስ ያሰኘዋል።
- 2 ትዕቢት ከመጣች ውርደት ትመጣለች፤ በትሑታን ዘንድ ግን ጥበብ ትገኛለች።
- 3 ቅኖች ቅንነታቸው ትመራቸዋለች፤ ወስላቶችን ግን ጠማማነታቸው ታጠፋቸዋለች።
- 4 በቀጣ ቀን ሀብት አትረባም፤ ጽድቅ ግን ከሞት ታድናለች።
- 5 የፍጹም ሰው ጽድቁ መንገዱን ያቀናለታል፤ ኃጥእ ግን በኃጢአቱ ይወድቃል።
- 6 ቅኖችን ጽድቃቸው ይታደጋቸዋል፤ ወስላቶች ግን በምኞታቸው ይጠመዳሉ።
- 7 ኅጥእ በሞተ ጊዜ ተስፋው ይቈረጣል፤ የኃያል አለኝታም ይጠፋል።
- 8 ጻድቅ ከጭንቀት ይድናል፤ ኅጥእም በእርሱ ፋንታ ይመጣል።
- 9 ዝንጉ ሰው በአፉ ባልንጀራውን ያጠፋል፤ ጻድቃን ግን በእውቀት ይድናሉ።
- 10 በጻድቃን ልማት ከተማ ደስ ይላታል፤ በኅጥአንም ጥፋት እልል ትላለች።
- 11 በቅኖች በረከት ከተማ ከፍ ከፍ ትላለች፤ በኅጥአን አፍ ግን ትገለበጣለች።
- 12 ወዳጁን የሚንቅ እርሱ አእምሮ የጎደለው ነው፤ አስተዋይ ግን ዝም ይላል።
- 13 ለሐሜት የሚሄድ ምሥጢሩን ይገልጣል፤ በመንፈስ የታመነ ግን ነገሩን ይሰውራል።
- 14 መልካም ምክር ከሌለ ዘንድ ሕዝብ ይወድቃል፤ በመካሮች ብዛት ግን ደኅንነት ይሆናል።
- 15 ለማያውቅ የሚዋስ ክፉ መከራን ይቀበላል፤ ዋስትን የሚጠላ ግን ይድናል።
- 16 ሞገስ ያላት ሴት ክብርን ታገኛለች፤ ሀኪተኖችም ሀብትን ያገኛሉ።

- 17 ቸር ሰው ለራሱ መልካም ያደርጋል፤ ጨካኝ ግን ሥጋውን ይጎዳል።
- 18 የጎጥእ ሰው ሞያ ሐሰተኛ ነው፤ ጽድቅን የሚዘራ ግን የታመነ ዋጋ አለው።
- 19 በጽድቅ የሚጸና በሕይወት ይኖራል፤ ክፋትን የሚከተል ግን ለሞቱ ነው።
- 20 ልቦ ጠማሞች በእግዚአብሔር ዘንድ አስጸያፊዎች ናቸው፤ በመንገዳቸው ፍጹማን የሆኑ ግን የተወደዱ ናቸው።
- 21 ክፉ ሰው እጅ በእጅ ሳይቀጣ አይቀርም፤ የጻድቃን ዘር ግን ይድናል።
- 22 የወርቅ ቀለበት በእርያ አፍንጫ እንደ ሆነ፣ ከጥበብ የተለየች ቆንጆ ሴትም እንዲሁ ናት።
- 23 የጻድቃን ምኞት በጎ ብቻ ነው፤ የጎጥአን ተስፋ ግን መቅሠፍት ነው።
- 24 ያለውን የሚበትን ሰው አለ፣ ይጨመርለታልም፤ ያለ ቅጥ የሚነፍግ ሰውም አለ፣ ይደኸያልም።
- 25 የምትባረክ ነፍስ ትጠግባለች፣ የረካም እርሱ ደግሞ ይረካል።
- 26 እህልን የሚያስቀር ሰው በሕዝብ ዘንድ ይረገማል፤ በረከት ግን በሚሸጠው ራስ ላይ ነው።
- 27 መልካምን ተግቶ የሚሻ ደስታን ይፈልጋል፤ ክፉን በሚፈልግ ግን ክፉ ይመጣበታል።
- 28 በባለጠግነቱ የሚተማመን ሰው ይወድቃል ጻድቃን ግን እንደ ቅጠል ይለመልማሉ።
- 29 ቤቱን የሚያውክ ሰው ነፋስን ይወርሳል፣ ሰነፍም ለጠቢብ ተገዥ ይሆናል።
- 30 የጻድቅ ፍሬ የሕይወት ዛፍ ናት፣ ነፍሶችንም የሚሰበስብ እርሱ ጠቢብ ነው።
- 31 እነሆ፣ ጻድቅ በምድር ላይ ፍዳውን የሚቀበል ከሆነ፣ ይልቁንስ ጎጥእና ዓመፀኛ እንዴት ይሆናሉ!

**ምዕራፍ 12**

- 1 ተግሣጽን የሚወድድ እውቀትን ይወድዳል፤ ዘለፋን የሚጠላ ግን ደንቆሮ ነው።
- 2 ደኅና ሰው ከእግዚአብሔር ዘንድ ሞገስን ያገኛል፤ ተንኩላኛውን ሰው ግን ይቀሥፈዋል።
- 3 ሰውን ዓመፀ አያጸናውም፤ የጻድቃን ሥር ግን አይንቀሳቀስም።
- 4 ልባም ሴት ለባልዋ ዘውድ ናት፤ አሳፋሪ ሴት ግን በአጥንቱ ውስጥ እንደ ቅንቅን ናት።
- 5 የጻድቃን አሳብ ቅን ነው፤ የኃጥአን ምክር ግን ተንኩል ነው።
- 6 የኃጥአን ቃል ደምን ለማፍሰስ ትሸምቃለች፤ የቅኖች አፍ ግን ይታደጋቸዋል።
- 7 ጎጥአን ይገለበጣሉ፣ ደግሞም አይገኙም፤ የጻድቃን ቤት ግን ጸንቶ ይኖራል።

- 8 ሰው በጥበቡ ይመሰገናል፤ ልቡ ጠማማ የሆነ ሰው ግን ይናቃል።
- 9 ለራሱ ባሪያ ሆኖ የተጠቃ ሰው እንጀራ ጎድለት ራሱን ካከበረው ሰው ይሻላል።
- 10 ጻድቅ ሰው ለእንስሳው ነፍስ ይራራል፤ የኅጥአን ምሕረት ግን ጨካኝ ነው።
- 11 ምድሩን የሚሠራ ሰው እንጀራ ይጠግባል፤ ለከንቱ ነገር የሚሮጥ ግን አእምሮ የጎደለው ነው።
- 12 የኅጥአን ፈቃድ የክፉዎች ወጥመድ ናት፤ የጻድቃን ሥር ግን ፍሬን ያፈራል።
- 13 ክፉ ሰው በከንፈሩ ኃጢአት ይጠመዳል፤ ጻድቅ ግን ከመከራ ያመልጣል።
- 14 የሰው ነፍስ ከአፉ ፍሬ መልካም ነገርን ትጠግባለች፤ ሰውም እንደ እጁ ሥራ ዋጋውን ይቀበላል።
- 15 የሰነፍ መንገድ በዓይኑ የቀናች ናት፤ ጠቢብ ግን ምክርን ይሰማል።
- 16 የሰነፍ ቀጣ ቶሎ ይታወቃል፤ ብልህ ሰው ግን ነውርን ይሰውራል።
- 17 እውነተኛን ነገር የሚናገር ቅን ነገርን ያወራል፤ የሐሰት ምስክር ግን ተንኩልን ያወራል።
- 18 እንደሚዋጋ ሰይፍ የሚለፈልፍ ሰው አለ፤ የጠቢባን ምላስ ግን ጤና ነው።
- 19 የእውነት ከንፈር ለዘላለም ትቆማለች፤ ውሸተኛ ምላስ ግን ለቅጽበት ነው።
- 20 ክፉን በሚያስቡ ልብ ውስጥ ተንኩል አለ፤ በሰላም ለሚመክሩ ግን ደስታ አላቸው።
- 21 ጻድቅን መከራ አያገኘውም፤ ኅጥአን ግን ክፉትን የተሞሉ ናቸው።
- 22 ውሸተኛ ከንፈር በእግዚአብሔር ዘንድ አሰጸያፊ ነው፤ እውነትን የሚያደርጉ ግን በእርሱ ዘንድ የተወደዱ ናቸው።
- 23 ብልህ ሰው እውቀትን ይሸሽጋል፤ የሰነፎች ልብ ግን ስንፍናን ያወራል።
- 24 የትጉ እጅ ትገዛለች፤ የታካች እጅ ግን ትገብራለች።
- 25 ሰውን የልቡ ኅዘን ያዋርደዋል፤ መልካም ቃል ግን ደስ ያሰኘዋል።
- 26 ጻድቅ ለባልንጀራው መንገዱን ያሳያል፤ የኅጥአን መንገድ ግን ታስታቸዋለች።
- 27 ታካች ሰው አደን ምንም አያድንም፤ ለሰው የከበረ ሀብት ትጋት ነው።
- 28 በጽድቅ መንገድ ላይ ሕይወት አለ በጎዳናዋም ሞት የለም።

**ምዕራፍ 13**

1 ባለ አእምሮ ልጅ የአባቱን ተግሣጽ ይሰማል። ፌዘኛ ግን ተግሣጽን አይሰማም።

- 2 ሰው ከአፉ ፍሬ መልካምን ይበላል፤ የዓመፀኞች ነፍስ ግን ግፍን ትሻለች።
- 3 አፉን የሚጠብቅ ነፍሱን ይጠብቃል፤ ከንፈሩን የሚያምጠሙጥ ግን ጥፋትን ያገኘዋል።
- 4 የታካች ሰው ነፍስ ትመኛለች፤ አንዳችም አታገኝም፤ የትጉ ነፍስ ግን ትጠግባለች።
- 5 ጻድቅ ሐሰትን ይጠላል፤ ጎጥእ ግን ያሳፍራል ያስነውራልም።
- 6 በመንገዱ ያለ ነውር የሚሄደውን ጽድቅ ይጠብቀዋል፤ ኃጢአት ግን ኃጢአተኛውን ይጥለዋል።
- 7 ራሱን ባለጠጋ የሚያስመስል ሰው አለ፤ ነገር ግን አንዳች የለውም፤ ራሱን ድሀ የሚያስመስል አለ፤ ነገር ግን እጅግ ባለጠግነት አለው።
- 8 ለሰው ነፍስ ቤዛው ሀብቱ ነው፤ ድሀ ግን ተግሣጽን አይሰማም።
- 9 ሁልጊዜ ለጻድቃን ብርሃን ነው፤ የጎጥኦን ሙብራት ግን ይጠፋል።
- 10 በትዕቢት ጠብ ብቻ ይሆናል፤ ጥብብ ግን ምክርን በሚቀበሉ ዘንድ ናት።
- 11 በችኩላ የምትከማች ሀብት ትጎድላለች፤ ጥቂት በጥቂት የተከማቸች ግን ትበዛለች።
- 12 የምትዘገይ ተስፋ ልብን ታሳዝናለች፤ የተገኘች ፈቃድ ግን የሕይወት ዛፍ ናት።
- 13 ትእዛዝን የሚያቃልል በትእዛዝ ተይዞ ይጠፋል፤ ትእዛዝን የሚፈራ ግን በደኅንነት ይኖራል።
- 14 ሰው ከሞት ወጥመድ ያመልጥ ዘንድ የጠቢብ ሰው ትምህርት የሕይወት ምንጭ ነው።
- 15 መልካም እውቀት ሞገስን ይሰጣል፤ የወስላቶች መንገድ ግን ሸካራ ናት።
- 16 ብልህ ሁሉ በእውቀት ይሠራል፤ ሰነፍ ግን ስንፍናውን ይገልጣል።
- 17 መጥፎ መልእክተኛ በክፉ ላይ ይወድቃል፤ የታመነ መልእክተኛ ግን ፈውስ ነው።
- 18 ድህነትና ነውር ተግሣጽን ቸል ለሚሉ ነው፤ ዘለፉን የሚሰማ ግን ይከብራል።
- 19 የተፈጸመች ፈቃድ ሰውነትን ደስ ታሰኛለች፤ ሰነፎች ግን ከክፉ መራቅን ይጸየፋሉ።
- 20 ከጠቢባን ጋር የሚሄዱ ጠቢብ ይሆናል፤ የሰነፎች ባልንጀራ ግን ክፉ መከራን ይቀበላል።
- 21 ክፉ ነገር ኃጢአተኞችን ያሳድዳቸዋል፤ ጻድቃን ግን መልካሙን ዋጋ ይቀበላሉ።
- 22 ጻድቅ ሰው ለልጅ ልጆቹ ያወርሳል፤ የኃጢአተኛ ብልጥግና ግን ለጻድቅ ትጠበቃለች።
- 23 በድሆች እርሻ ላይ ብዙ ሲሳይ አለ፤ ከፍርድ መጉደል የተነሣ ግን ይጠፋል።

- 24 በበትር ከመምታት የሚራራ ሰው ልጁን ይጠላል፤ ልጁን የሚወድድ ግን ተግባር ይገሥጻል።
- 25 ጻድቅ ሰውነቱ እስከትጠግብ ድረስ ይበላል፤ የኅጥኣን ሆድ ግን ይራባል።

**ምዕራፍ 14**

- 1 ብልሃተኛ ሴት ቤትዋን ትሠራለች፤ ሰነፍ ሴት ግን በእጅዋ ታፈርሰዋለች።
- 2 በቅን የሚሄድ ሰው እግዚአብሔርን ይፈራል፤ መንገዱን የሚያጣምም ግን ይንቀዳል።
- 3 በሰነፍ አፍ የትዕቢት በትር አለ፤ የጠቢባን ከንፈር ግን ትጠብቃቸዋለች።
- 4 በሬ በሌለበት ስፍራ እህል አይገኝም፤ ብዙ ሲሳይ ግን በበሬዎች ኃይል ነው።
- 5 የታመነ ምስክር አይዋሸም፤ የሐሰት ምስክር ግን በሐሰት ይናገራል።
- 6 ፌዘኛ ሰው ጥበብን ይፈልጋል አያገኛትም፤ ለአስተዋይ ግን እውቀትን ማግኘት አያስቸግረውም።
- 7 ከሰነፍ ሰው ፊት ራቅ፣ በእርሱ ዘንድ የእውቀትን ከንፈር አታገኝምና።
- 8 የብልህ ሰው ጥበብ መንገዱን ያስተውል ዘንድ ነው፤ የሰነፎች ስንፍና ግን ሽንገላ ነው።
- 9 ሰነፉ በኃጢአት ያፌዘል፤ በቅኖች መካከል ግን ቸርነት አለች።
- 10 የራሱን ኅዘን ልብ ያውቃል፤ ከደስታውም ጋር ሌላ ሰው አይገኝም።
- 11 የኅጥኣን ቤት ይፈርሳል፤ የቅኖች ማደሪያ ግን ያበባል።
- 12 ለሰው ቅን የምትመስል መንገድ አለች ፍጻሜዋ ግን የሞት መንገድ ነው።
- 13 በሳቅ ደግሞ ልብ ያዝናል፣ የደስታም ፍጻሜ ልቅሶ ነው።
- 14 ልቡን ከጽድቅ የሚመልስ ሰው ከመንገዱ ፍሬ ይጠግባል፣ ጻድቅም ሰው ደግሞ በራሱ።
- 15 የዋህ ቃልን ሁሉ ያምናል፤ ብልህ ግን አካሄዱን ይመለከታል።
- 16 ጠቢብ ሰው ይፈራል ከክፉም ይሸሻል፤ ሰነፍ ግን ራሱን ታምኖ ይከራል።
- 17 ቅጡ ሰው በስንፍና ይሠራል፤ አስተዋይ ግን ይታገሣል።
- 18 አላዋቂዎች ሰዎች ስንፍናን ይወርሳሉ፤ ብልሆች ግን እውቀትን እንደ ዘውድ ይጭናሉ።
- 19 ኃጢአተኞች በደጎች ፊት ይገቡበላሉ፣ ኅጥኣንም በጻድቃን በር።
- 20 ድህ በባልንጀራው ዘንድ የተጠላ ነው የባለጠጋ ወዳጆች ግን ብዙዎች ናቸው።

- 21 ባልንጀራውን የሚንቅ ይበድላል ለድሀ ግን የሚራራ ምስጢ ነው።
- 22 ክፉ የሚያደርጉ ይስታሉ፤ ምሕረትና እውነት ግን መልካምን ለሚያደርጉ ናቸው።
- 23 በድካም ሁሉ ልምላሜ ይገኛል፤ ብዙ ነገር በሚናገር ከንፈር ግን ድህነት ብቻ አለ።
- 24 የጠቢባን ዘውድ ባለጠግነታቸው ነው፤ የሰነፎች ስንፍና ግን ስንፍና ነው።
- 25 እውነተኛ ምስክር ነፍሶችን ያድናል፤ በሐሰት የሚናገር ግን ሸንጋይ ነው።
- 26 እግዚአብሔርን ለሚፈራ ጠንካራ መታመን አለው፤ ለልጆቹም መጠጊያ ይኖራል።
- 27 ሰው ከሞት ወጥመድ ያመልጥ ዘድን እግዚአብሔርን መፍራት የሕይወት ምንጭ ነው።
- 28 የንጉሥ ክብር በሕዝብ ብዛት ነው፤ በሰው ጥቂትነት ግን የገዥ ጥፋት አለ።
- 29 ለትግሥተኛ ሰው ብዙ ማስተዋል አለው፤ ቀጠሎ ግን ስንፍናውን ከፍ ከፍ ያደርጋል።
- 30 ትሑት ልብ የሥጋ ሕይወት ነው፤ ቅንዓት ግን አጥንትን ያነቅዛል።
- 31 ድሀን የሚያስጨንቅ ፈጣሪውን ይሰድባል፤ ለድሀ ምሕረትን የሚያደርግ ግን ያከብረዋል።
- 32 ኅጥእ በክፋቱ ይደፋል፤ ጻድቅ ግን በእውነቱ ይታመናል።
- 33 በአዋቂ ልብ ጥበብ ትቀመጣለች፤ በሰነፎች ውስጥ ግን አትታወቅም።
- 34 ጽድቅ ሕዝብን ከፍ ከፍ ታደርጋለች፤ ኃጢአት ግን ሕዝብን ታስነውራለች።
- 35 አስተዋይ አገልጋይ በንጉሥ ዘንድ ይወደዳል፤ በሚያሳፍር ላይ ግን ቀጣው ይሆናል።

**ምዕራፍ 15**

- 1 የለዘበች መልስ ቀጣን ትመልሳለች ሽካራ ቃል ግን ቀጣን ታስነሣለች።
- 2 የጠቢባን ምላስ እውቀትን ያሳምራል፤ የሰነፎች አፍ ግን ስንፍናን ያፈልቃል።
- 3 የእግዚአብሔር ዓይኖች በስፍራ ሁሉ ናቸው፤ ክፉዎችንና ደጎችን ይመለከታሉ።
- 4 ፈዋሽ ምላስ የሕይወት ዛፍ ነው፤ የጠማማ ምላስ ግን ነፍስን ይሰብራል።
- 5 ሰነፍ የአባቱን ተግሣጽ ይንቃል፤ ዘለፋን የሚቀበል ግን አእምሮው የበዛ ነው።
- 6 በጻድቅ ሰው ቤት ብዙ ኃይል አለ፤ የኃጥእ ሰው መዝገብ ግን ሁከት ነው።
- 7 የጠቢባን ከንፈር እውቀትን ትዘራለች፤ የሰነፎች ልብ ግን እንዲህ አይደለም።

- 8 የኅጥአን መሥዋዕት በእግዚአብሔር ዘንድ አስጸያፊ ነው፤ የቅኖች ጸሎት ግን በእርሱ ዘንድ የተወደደ ነው።
- 9 የኅጥአን መንገድ በእግዚአብሔር ዘንድ አስጸያፊ ነው፤ እርሱ ግን ጽድቅን የሚከተል ይወድዳል።
- 10 ክፉ መቅሠፍት መንገድን በተወ ሰው ላይ ይመጣል፤ ዘለፋንም የሚጠላ ይሞታል።
- 11 ሲአልና ጥፋት በእግዚአብሔር ፊት የታወቁ ናቸው፤ ይልቁንም የሰዎች ልብ የታወቀ ነው።
- 12 ፊደኛ ሰው የሚዘልፈውን አይወድድም፤ ወደ ጠቢባንም አይሄድም።
- 13 ደስ ያለው ልብ ፊትን ያበራል፤ በልብ ኅዘን ግን ነፍስ ትሰበራለች።
- 14 የአዋቂ ልብ እውቀትን ይፈልጋል፤ የሰነፎች አፍ ግን በስንፍና ይሰማራል።
- 15 ልቡ የሚያዘን ሰው ዘመኑ ሁሉ የከፋች ናት፤ የልብ ደስታ ግን ሁልጊዜ እንደ ግብዣ ነው።
- 16 እግዚአብሔርን ከመፍራት ጋር ያለ ጥቂት ነገር ሁከት ካለበት ከብዙ መዘገብ ይሻላል።
- 17 የጎመን ወጥ በፍቅር መብላት የሰባ ፍሪዳን ጥል ባለበት ዘንድ ከመብላት ይሻላል።
- 18 ቀጡ ሰው ጠብን ያነሣሳል፤ ትዕግሥተኛ ሰው ግን ጸጥ ያሰኘዋል።
- 19 የታካች መንገድ እንደ እሾህ አጥር ናት፤ የጻድቃን መንገድ ግን የተደላደለች ናት።
- 20 ጠቢብ ልጅ አባቱን ደስ ያሰኛል፤ ሰነፍ ልጅ ግን እናቱን ይንቃል።
- 21 ልብ ለሌለው ሰው ስንፍና ደስታ ናት፤ አስተዋይ ግን አካሄዱን ያቀናል።
- 22 ምክር ከሌለች ዘንድ የታሰበው ሳይሳካ ይቀራል፤ መካሮች በበዙበት ዘንድ ግን ይጸናል።
- 23 ሰው በአፉ መልስ ደስ ይለዋል፤ ቃልም በጊዜው ምንኛ መልካም ነው!
- 24 በታች ካለው ከሲአል ያመልጥ ዘንድ የሕይወት መንገድ አስተዋዩን ሰው ወደ ላይ ይወስደዋል።
- 25 እግዚአብሔር የትዕቢተኞች ቤት ይነቅላል፤ የባልቴትን ዳርቻ ግን ያጸናል።
- 26 የበደለኛ አሳብ በእግዚአብሔር ዘንድ አስጸያፊ ናት፤ ያማረ ቃል ግን ጥፋ ነው።
- 27 ትርፍ ለማግኘት የሚሳሳ ሰው የራሱን ቤት ያውካል፤ መማለጃን የሚጠላ ግን በሕይወት ይኖራል።
- 28 የጻድቅ ልብ መልሱን ያስባል የኅጥአን አፍ ግን ከፋትን ያፈልቃል።
- 29 እግዚአብሔር ከኅጥአን ይርቃል፤ የጻድቃንን ጸሎት ግን ይሰማል።
- 30 የዓይን ብርሃን ልብን ደስ ያሰኛል፤ መልካም ወሬም አጥንትን ያለመልማል።

- 31 የሕይወትን ተግሣጽ የሚሰማ ጆሮ በጠቢባን መካከል ይኖራል።
- 32 ተግሣጽን ቸል የሚል የራሱን ነፍስ ይንቃል፤ ዘለፋን የሚሰማ ግን አእምሮ ያገኛል።
- 33 እግዚአብሔርን መፍራት የጥበብ ትምህርት ነው፤ ትሕትናም ክብረትን ትቀድማለች።

**ምዕራፍ 16**

- 1 የልብ መዘጋጀት ከሰው ነው፤ የምላስ መልስ ግን ከእግዚአብሔር ዘንድ ነው።
- 2 የሰው መንገድ ሁሉ በዓይኖቹ ፊት ንጹሕ ነው፤ እግዚአብሔር ግን መንፈስን ይመዝናል።
- 3 ሥራህን ለእግዚአብሔር አደራ ስጥ፤ አሳብህም ትጸናለች።
- 4 እግዚአብሔር ሁሉን ለእርሱ ለራሱ ፈጠረ፤ ጎጥእን ደግሞ ለክፉ ቀን።
- 5 በልቡ የታበየ ሁሉ በእግዚአብሔር ዘንድ ርኩስ ነው። እጅ በእጅም ሳይቀጣ አይቀርም።
- 6 በምሕረትና በእውነት ኃጢአት ትሰረዳለች፤ እግዚአብሔርንም በመፍራት ሰው ከክፉት ይመለሳል።
- 7 የሰው አካሄድ እግዚአብሔርን ደስ ያሰኘው እንደ ሆነ፤ በእርሱና በጠላቶቹ መካከል ስንኳ ሰላምን ያደርጋል።
- 8 በጽድቅ የሚገኝ ጥቂት ነገር በዓመፅ ከሚገኝ ከብዙ ትርፍ ይሻላል።
- 9 የሰው ልብ መንገዱ ያዘጋጃል፤ እግዚአብሔር ግን አካሄዱን ያቀናለታል።
- 10 የእግዚአብሔር ብይን በንጉሥ አፍ ነው፤ አፉም በፍርድ አይስትም።
- 11 እውነተኛ ሚዛንና መመዘኛ የእግዚአብሔር ናቸው፤ የከረጢት መመዘኛዎች ሁሉ የእርሱ ሥራ ናቸው።
- 12 ግፍን መሥራት በንጉሥ ዘንድ ጸያፍ ነገር ነው፤ ዙፋን በጽድቅ ይጸናልና።
- 13 የጽድቅ ከንፈር የነገሥታት ደስታ ናት፤ በቅን የሚናገር እርሱንም ይወድዱታል።
- 14 የንጉሥ ቀጣ እንደ ሞት መልእክተኛ ነው፤ ጠቢብ ሰው ግን ያቈላምጠዋል።
- 15 በንጉሥ ፊት ብርሃን ዘንድ ሕይወት አለ፤ መልካም ፈቃዱም እንደ በልግ ዝናብ ደመና ነው።
- 16 ጥበብን ማግኘት ምንኛ ከወርቅ ይሻላል! ማስተዋልንም ማግኘት ከብር ይልቅ የሚመረጥ ነው።
- 17 የቅኖች መንገድ ከክፉት መራቅ ነው፤ መንገዱን የሚጠብቅ ነፍሱን ይጠብቃል።
- 18 ትዕቢት ጥፋትን፤ ኩሩ መንፈስም ውድቀትን ይቀድማል።
- 19 ከዕቡያን ጋር ምርኮ ከመካፈል ከትሑታን ጋር በተዋረደ መንፈስ መሆን ይሻላል።

- 20 ቃልን የሚያዳምጥ መልካም ነገርን ያገኛል፤ በእግዚአብሔር የታመነ ምስጉን ነው።
- 21 ልቡ ጠቢብ የሆነ አስተዋይ ይባላል፤ በከንፈሩም ጣፋጭ የሆነ ትምህርትን ያበዛል።
- 22 ገንዘብ ላደረገው ሰው እውቀት የሕይወት ምንጭ ነው፤ ስንፍና ግን የሰነፎች ቅጣት ነው።
- 23 የጠቢብ ልብ አፉን ያስተምራል፤ ለከንፈሩም ትምህርትን ይጨምራል።
- 24 ያማረ ቃል የማር ወለላ ነው፤ ለነፍስ ጣፋጭ ለአጥንትም ጤና ነው።
- 25 ለሰው ቅን የምትመስል መንገድ አለች፤ ፍጻሜዋ ግን የሞት መንገድ ነው።
- 26 የሠራተኛ ራብ ለእርሱ ይሠራል፤ አፉ ይገባታል።
- 27 ምናምንቴ ሰው ክፋትን ይምሳል፤ በከንፈሩም የሚቃጠል አሳት አለ።
- 28 ጠማማ ሰው ጥልን ይዘራል፤ ጆሮ ጠቢ ሰው የተማመኑትን ወዳጆች ይለያያል።
- 29 ግፈኛ ሰው ወዳጁን ያባብላል፤ መልካምም ወዳይደለ መንገድ ይመራዋል።
- 30 ዓይኑን የሚዘጋ ጠማማ አሳብን ያስባል፤ ከንፈሩን የሚነክስ ክፋትን ይፈጽማል።
- 31 የሸበተ ጠጉር የክብር ዘውድ ነው፤ እርሱም በጽድቅ መንገድ ይገኛል።
- 32 ትዕግሥተኛ ሰው ከኃይል ሰው ይሻላል፤ በመንፈሱም ላይ የሚገዛ ከተማ ከሚወስዱ ይበልጣል።
- 33 ዕጣ በጉያ ይጣላል፤ መደብዋ ሁሉ ግን ከእግዚአብሔር ዘንድ ነው።

**ምዕራፍ 17**

- 1 ጥል ባለበት ዘንድ እርድ ከምላበት ቤት በጸጥታ ደረቅ ቀራሽ ይሻላል።
- 2 አስተዋይ ባሪያ ነውረኛውን ልጅ ይገዛል፤ በወንድማማች መካከልም ርስትን ይካፈላል።
- 3 ማቅለጫ ለብር፤ ከውር ለወርቅ ነው፤ እግዚአብሔር ግን ልብን ይፈትናል።
- 4 ክፉ ሰው የበደለኛን ከንፈር ይሰማል፤ ሐሰተኛም ወደ ተንኩለኛ ምላስ ያደምጣል።
- 5 በድሀ የሚያላግጥ ፈጣሪውን ይሰድባል፤ በጥፋትም ደስ የሚለው ሳይቀጣ አይቀርም።
- 6 የሸማግሌዎች አክሊል የልጅ ልጆች ናቸው፤ የልጆችም ክብር አባቶቻቸው ናቸው።
- 7 ለሰነፍ የኩራት አነጋገር አይገባውም፤ ይልቁንም ሐሰተኛ ከንፈር ለመኩንን አይገባውም።
- 8 ገንዘብ ባደረገው ፊት መማለጃ እንደ ተዋበ ዕንቁ ነው፤ ወደ ዞረበትም ስፍራ ሁሉ ሥራውን ያቀናል።

- 9 ኃጢአትን የሚከድን ሰው ፍቅርን ይሻል፤ ነገርን የሚደጋግም ግን የተማመኑትን ወዳጆቹን ይለያያል።
- 10 መቶ ግርፋት በሰነፍ ጠልቆ ከሚገባ ይልቅ ተግሣጽ በአስተዋይ ሰው ጠልቆ ወደ ልቡ ይገባል።
- 11 ክፉ ሰው ዓመፃን ብቻ ይሻል፤ ስለዚህ ጨካኝ መልአክ ይላክበታል።
- 12 ሰነፍን በሰንፍናው ከመገናኘት ልጆቻቸው የተነጠቁባትን ድብ መገናኘት ይሻላል።
- 13 በመልካም ፋንታ ክፉን የሚመልስ፣ ክፉ ነገር ከቤቱ አትርቅም።
- 14 የጡብ መጀመሪያ እንደ ውኃ አፈሳሰስ ነው፤ ስለዚህ ጡብ ሳይበረታ አንተ ክርክርን ተው።
- 15 ጎጥኡን የሚያጸድቅና በጸድቁ ላይ የሚፈርድ፣ ሁለቱ በእግዚአብሔር ዘንድ አስጸያፊዎች ናቸው።
- 16 በሰነፍ እጅ የጥበብ መግዣ ገንዘብ መኖሩ ስለ ምንድር ነው? ጥበብን ይገዛ ዘንድ አእምሮ የለውምና።
- 17 ወዳጅ በዘመኑ ሁሉ ይወድዳል፤ ወንድምም ለመከራ ይወለዳል።
- 18 አእምሮ የጎደለው ሰው ኢጋና ይመታል፤ በባልንጀራውም ፊት ይዋሳል።
- 19 ዓመፃን የሚወድድ ክርክርን ይወድዳል፤ ደጁንም ዘለግ የሚያደርግ ውድቀትን ይሻል።
- 20 ጠማማ ልብ ያለው መልካምን አያገኝም፤ ምላሱንም የሚገለብጥ በክፉ ላይ ይወድቃል።
- 21 ሰነፍን የሚወልድ ጎዘን ይሆንበታል፤ የደንቆሮ ልጅም አባት ደስ አይለውም።
- 22 ደስ ያላት ልብ መልካም መድኃኒት ናት፤ ያዘነች ነፍስ ግን አጥንትን ታደርቃለች።
- 23 ጎጥኦች የፍርድን መንገድ ለማጥመም ከብብት መግለጃን ይወስዳል።
- 24 በአስተዋይ ፊት ጥበብ ትኖራለች፤ የሰነፍ ዓይን ግን በምድር ዳርቻ ነው።
- 25 ሰነፍ ልጅ ለአባቱ ፀፀት ነው፤ ለወለደችውም ምሬት ነው።
- 26 ጸድቅን መቅጣት፣ ጨዋ ሰውንም በጸድቅነቱ መምታት መልካም አይደለም።
- 27 ጥቂት ቃልን የሚናገር አዋቂ ነው፤ መንፈሱም ቀዝቃዛ የሆነ አስተዋይ ነው።
- 28 ሰነፍ ዝም ቢል ጠቢብ ሆኖ ይቆጠራል፤ ከንፈሩንም የሚቆልፍ። ባለ አእምሮ ነው ይባላል።

**ምዕራፍ 18**

- 1 መለየት የሚወድድ ምኞቱን ይከተላል፤ መልካሙንም ጥበብ ሁሉ ይቃወማል።
- 2 ሰነፍ የጥበብን ነገር አይወድድም፤ በልቡ ያለውን ሁሉ መግለጥ ብቻ ይወድዳል እንጂ።

- 3 ጎጥእ በመጣ ጊዜ ንቀት ደግሞ ይመጣል፤ ነውርም ከስድብ ጋር።
- 4 የሰው አፍ ቃል የጠለቀ ውኃ ነው፤ የጥበብም ምንጭ ፈሳሽ ወንዝ ነው።
- 5 የጻድቅ ፍርድ ይጠምም ዘንድ፤ ለጎጥእም ማድላት መልካም አይደለም።
- 6 የሰነፍ ከንፈር በጥል ውስጥ ትግባለች፤ አፉም በትርን ትጠራለች።
- 7 የሰነፍ አፍ ለራሱ ጥፋት ነው፤ ከንፈሩም ለነፍሱ ወጥመድ ነው።
- 8 የጆሮ ጠቢ ቃል እንደ ጣፋጭ ሙብል ነው፤ እርሱም እስከ ሆድ ጉርጆች ድረስ ይወርዳል።
- 9 በሥራው ታካች የሚሆን የሁብት አጥፊ ወንድም ነው።
- 10 የእግዚአብሔር ስም የጸና ግምብ ነው፤ ጻድቅ ወደ እርሱ ሮጦ ከፍ ከፍ ይላል።
- 11 ለባለጠጋ ሰው ሀብቱ እንደ ጸናች ከተማ ናት፤ በአሳቡም እንደ ረጅም ቅጥር።
- 12 ሰው ሳይወድቅ በፊት ልቡ ከፍ ከፍ ይላል፤ ትሕትናም ከብረትን ትቀድማለች።
- 13 ሳይሰማ ነገርን በሚመልስ ስንፍናና እፍረት ይሆንበታል።
- 14 የሰው ነፍስ ሕመሙን ይታገሃል፤ የተቀጠቀጠን መንፈስ ግን ማን ያጠንክረዋል?
- 15 የአስተዋይ ልብ እውቀትን ያገኛል፤ የጠቢባንም ጆሮ እውቀትን ትፈልጋለች።
- 16 የሰው ስጦታ መንገዱን ታሰፋለታለች፤ በታላላቆችም ፊት ታገባለች።
- 17 ወደ ፍርድ አስቀድሞ የገባ ጻድቅ ይመስላል፤ ባልንጀራው ግን መጥቶ ይመረምረዋል።
- 18 ዕጣ ከርከርን ትከለክላለች፤ በኃያላንም መካከል ትበይናለች።
- 19 የተበደለ ወንድም እንደ ጸናች ከተማ ጽኑ ነው፤ ከርከራቸውም እንደ ግንብ ብረት ነው።
- 20 የሰው ሆድ ከአፉ ፍሬ ይሞላል ከንፈሩም ከሚያፈራው ይጠግባል።
- 21 ሞትና ሕይወት በምላስ እጅ ናቸው፤ የሚወድዱአትም ፍሬዋን ይበላሉ።
- 22 ሚስት ያገኘ በረከትን አገኘ፤ ከእግዚአብሔርም ሞገስን ይቀበላል።
- 23 ድሀ በትሕትና እየለመነ ይናገራል፤ ባለጠጋ ግን በድፍረት ይመልሳል።
- 24 ብዙ ወዳጆች ያሉት ሰው ይጠፋል፤ ነገር ግን ከወንድም አብልጦ የሚጠጋጋ ወዳጅ አለ።

**ምዕራፍ 19**

- 1 በከንፈሩ ከሚወሳልት ሰነፍ ይልቅ ያለ ነውር የሚሄድ ድሀ ይሻላል።
- 2 ነፍስ እውቀት የሌለባት ትሆን ዘንድ መልካም አይደለም፤ እግሩንም የሚያፈጥን ከመንገድ ይስታል።
- 3 የሰው ስንፍና መንገዱን ታጣምምበታለች፤ ልቡም በእግዚአብሔር ላይ ይቆጣል።
- 4 ባለጠግነት ብዙ ወዳጆች ይጨምራል፤ የድሀ ወዳጅ ግን ከእርሱ ይርቃል።
- 5 ሐሰተኛ ምስክር ሳይቀጣ አይቀርም፤ በሐሰትም የሚናገር አያመልጥም።
- 6 ብዙ ሰዎች ለጋሱን ያቆላምጣሉ፤ ስጦታ ለሚሰጥም ሁሉ ወዳጅ ነው።
- 7 ድሀን ሰው ወንድሞቹ ሁሉ ይጠሉታል፤ ይልቁንም ወዳጆቹ ከእርሱ ይርቃሉ። እነርሱንም በቃል ቢከተላቸው አንዳች አይረቡትም።
- 8 ጥበብን የሚያገኝ ነፍሱን ይወድዳል፤ ማስተዋልንም የሚጠብቅ መልካም ነገርን ያገኛል።
- 9 ሐሰተኛ ምስክር ሳይቀጣ አይቀርም፤ በሐሰትም የሚናገር ይጠፋል።
- 10 ለሰነፍ ቅምጥልነት አይገባውም፤ ይልቁንም ባሪያ በአለቆች ላይ ይገዛ ዘንድ።
- 11 ሰውን ጠቢብ አእምሮው ከቀጣ ያዘገየዋል፤ ለበደለኛውም ይቅር ይል ዘንድ ክብር ይሆንላታል።
- 12 እንደ አንበሳ ግሣት የንጉሥ ቀጣ ነው፤ ሞገሱም በመስክ ላይ እንዳለ ጠል ነው።
- 13 ሰነፍ ልጅ ለአባቱ ጎዘን ነው፤ ጠበኛም ሚስት እንደሚያቋርጥ ነጠብጣብ ናት።
- 14 ቤትና ባለጠግነት ከአባቶች ዘንድ ይወረሳሉ፤ አስተዋይ ሚስት ግን ከእግዚአብሔር ዘንድ ናት።
- 15 ተግባር መፍታት እንቅልፍን ታመጣለች፤ የታካችም ነፍስ ትራባለች።
- 16 ትእዛዝን የሚጠብቅ ነፍሱን ይጠብቃል፤ መንገዱን ቸል የሚል ግን ይጠፋል።
- 17 ለድሀ ቸርነትን የሚያደርግ ለእግዚአብሔር ያበድራል፤ በጎነቱንም መልሶ ይከፍለዋል።
- 18 ተስፋ ገና ሳለች ልጅህን ገሥጽ፤ መሞቱንም አትሻ።
- 19 ንዴተኛ ሰው መቀጮ ይከፍላል፤ ብታድነውም ደግሞ ትጨምራለህ።
- 20 ምክርን ስማ፤ ተግሣጽንም ተቀበል በፍጻሜህ ጠቢብ ትሆን ዘንድ።
- 21 በሰው ልብ ብዙ አሳብ አለ፤ የእግዚአብሔር ምክር ግን እርሱ ይጸናል።
- 22 የሰው ቸርነት የእርሱ ፍሬ ነው፤ ከሐሰተኛ ባለጠጋም እውነተኛ ድሀ ይሻላል።

- 23 እግዚአብሔርን መፍራት ወደ ሕይወት ይመራል፤ የሚፈራውም ጠግቦ ይኖራል፤ ክፉ ነገርም አያገኘውም።
- 24 ታካች ሰው እጁን በወጭቱ ያጠልቃታል፤ ወደ አፉ ስንኳ አይመልሳትም።
- 25 ፌዘኛ ብትገርፈው አላዋቂ ብልሃተኛ ይሆናል፤ አስተዋይን ሰው ብትገሥጸው እውቀትን ያገኛል።
- 26 አባቱን የሚያስከፋ እናቱንም የሚያሳድድ የሚያሳፍርና ጎሰቋላ ልጅ ነው።
- 27 ልጅ ሆይ፥ ተግሣጽን ከሰማህ በኋላ ከእውቀት ቃል መሳሳትን ተው።
- 28 ወስላታ ምስክር በፍርድ ያፈዘል፤ የጎጥኣንም አፍ ከፋትን ይውጣል።
- 29 ለሚያፈዙ ሰዎች ፍርድ ተዘጋጅታለች፤ ለሰነፎችም ጀርባ በትር።

**ምዕራፍ 20**

- 1 የወይን ጠጅ ፌዘኛ ያደርጋል፤ ብርቱ መጠጥም ጠበኛ ያደርጋል፤ በዚህም የሳተ ሁሉ ጠቢብ አይደለም።
- 2 የንጉሥ ቀላጣ እንደ አንበሳ ግሣት ነው፤ የሚያስቆጣውም ሰው የራሱን ነፍስ ይበድላል።
- 3 ከክርክር ይርቅ ዘንድ ለሰው ክብሩ ነው፤ ሰነፍ ሁሉ ግን እንዲህ ባለ ነገር ይጣመራል።
- 4 ታካች ሰው በብርድ ምክንያት አያርስም፤ ስለዚህ በመከር ይለምናል፤ ምንም አያገኝም።
- 5 ምክር በሰው ልብ እንደ ጠሊቅ ውኃ ነው፤ አእምሮ ያለው ሰው ግን ይቀዳዋል።
- 6 ብዙ ሰዎች ቸርነታቸውን ያወራሉ፤ የታመነውን ሰው ግን ማን ያገኘዋል?
- 7 ጻድቅ ያለ ነውር ይሄዳል፤ ልጆቹም ከእርሱ በኋላ ምስጢሮች ናቸው።
- 8 በፍርድ ወንበር የተቀመጠ ንጉሥ ክፉውን ሁሉ በዓይኖቹ ይበትናል።
- 9 ልቤን አነጻሁ፤ ከኃጢአትም ጠራሁ የሚል ማን ነው?
- 10 ሁለት ዓይነት ሚዛንና ሁለት ዓይነት መስፈሪያ፤ ሁለቱ በእግዚአብሔር ፊት ርኩሳን ናቸው።
- 11 ሕፃን ቅንና ንጹሕ መሆኑ በሚያደርገው ሥራ ይታወቃል።
- 12 የሚሰማ ጆሮንና የሚያይ ዓይንን፤ ሁለቱን እግዚአብሔር ፈጠራቸው።
- 13 ድሀ እንዳትሆን እንቅልፍን አትውደድ፤ ዓይንህን ከፈት፤ እንጀራም ትጠግባለህ።
- 14 የሚገዛ ሰው። ክፉ ነው ክፉ ነው ይላል፤ በሄደ ጊዜ ግን ይመካል።
- 15 ወርቅና ብዙ ቀይ ዕንቁ ይገኛል፤ የእውቀት ከንፈር ግን የከበረች ጌጥ ናት።

- 16 ለማያውቀው ከተዋሰ ሰው ልብሱን ውሰድ፤ ለእንግዳ የተዋሰውንም እርሱን አግተው።
- 17 የሐሰት እንጀራ ለሰው የጣፈጠ ነው፤ ከዚያ በኋላ ግን አፉ ጭንጫ ይሞላል።
- 18 አሳብ በምክር ትጻናለች፤ በመልካምም ምክር ሰልፍ አድርግ።
- 19 ዘዋሪ ሐሜተኛ ምሥጢርን ይገልጣል፤ ከንፈሩን የሚያሞጠሙጥ ሰውን አትገናኘው።
- 20 አባቱን ወይም እናቱን የሚሰድብ፤ በጽቅድቅ ጨለማ መብራቱ ይጠፋል።
- 21 በመጀመሪያ ፈጥኖ የተከማቸ ርስት ፍጻሜው አይባረክም።
- 22 ክፉ እመልሳለሁ አትበል፤ እግዚአብሔርን ተማመን፤ እርሱም ያድንሃል።
- 23 ሁለት ዓይነት ሚዛን በእግዚአብሔር ዘንድ አስጸያፊ ነው፤ ሐሰተኛ ሚዛንም መልካም አይደለም።
- 24 የሰው አካሄዱ ከእግዚአብሔር ዘንድ ነው፤ እንግዲያስ ሰው መንገዱን እንዴት ያስተውላል?
- 25 ሰው በችኩላ። ለእግዚአብሔር የተቀደሰ ነው ብሎ ቢሳል፤ ከተሳለም በኋላ ቢፀፀት ወጥመድ ነው።
- 26 ጠቢብ ንጉሥ ጎጥኣንን በመንሽ ይበትናቸዋል፤ መንኰራኩሩንም በእነርሱ ላይ ያንኰራኩርባቸዋል።
- 27 የሰው መንፈስ የእግዚአብሔር መብራት ነው የሆዱን ጉርጆች ሁሉ የሚመረምር።
- 28 ቸርነትና እውነት ንጉሥን ይጠብቁታል፤ ዙፋኑም በቸርነት ይበረታል።
- 29 የጎበዛዝት ክብር ጉልበታቸው ናት፤ የሽማግሌዎችም ጌጥ ሽበት ነው።
- 30 የሰንበር ቊስል ክፉዎችን ያነጻል፤ ግርፋትም ወደ ሆድ ጉርጆች ይገባል።

**ምዕራፍ 21**

- 1 የንጉሥ ልብ እንደ ውኃ ፈሳሾች በእግዚአብሔር እጅ ነው፤ ወደ ወደደውም ያዘነብለዋል።
- 2 የሰው መንገድ ሁሉ በዓይኑ ፊት የቀናች ትመስለዋለች፤ እግዚአብሔር ግን ልብን ይመዝናል።
- 3 እግዚአብሔር ከመሥዋዕት ይልቅ ጽድቅንና ቅን ነገርን ማድረግ ይወድዳል።
- 4 ትዕቢተኛ ዓይንና ደፋር ልብ የጎጥኣንም እርሻ ኃጢአት ነው።
- 5 የትጉህ አሳብ ወደ ጥጋብ ያደርሳል፤ ቸኩል ሰው ሁሉ ግን ለመጉደል ይቸኩላል።
- 6 በሐሰተኛ ምላስ መዝገብ ማከማቸት የሚበንን ጉም ነው፤ ይህን የሚፈልጉ ሞትን ይፈልጋሉ።
- 7 ቅን ነገርን ያደርጉ ዘንድ አይወድዱምና የጎጥኣን ንጥቂያ ራሳቸውን ያጠፋቸዋል።

- 8 የበደለኛ መንገድ የጠመመች ናት፤ የንጹሕ ሥራ ግን የቀና ነው።
- 9 ከጠበኛ ሴት ጋር በአንድ ቤት ከመቀመጥ በውጪ በቤት ማዕዘን ላይ መቀመጥ ይሻላል።
- 10 የጎጥእ ነፍስ ክፉን ትመኛለች፤ በፊቱም ባልንጀራው ሞገስን አያገኝም።
- 11 ፌዘኛ ቅጣትን በተቀበለ ጊዜ አላዋቂ ሰው ጥበብን ያገኛል፤ ጠቢብም ቢማር እውቀትን ይቀበላል።
- 12 ጻድቅ ስለ ጎጥእ ቤት ያስባል፤ ጎጥእንም ለጥፋት እንደ ተገለበጡ።
- 13 የድሀውን ጩኸት እንዳይሰማ ጀሮውን የሚደፍን ሰው፤ እርሱ ራሱ ይጮኻል አይሰማለትም።
- 14 ስጦታ በሰውር ቀጣን ታጠፋለች፤ የብብትም ውስጥ ጉቦ ጽኑ ቀጣን ታበርዳለች።
- 15 ፍርድን ማድረግ ለጻድቅ ደስታ ነው፤ ኃጢአትን ለሚያደርጉ ግን ጥፋት ነው።
- 16 ከማስተዋል መንገድ የሚሳሳት ሰው በሙታን ጉባኤ ያርፋል።
- 17 ተድላ የሚወድድ ድሀ ይሆናል፤ የወይን ጠጅንና ዘይትንም የሚወድድ ባለጠጋ አይሆንም።
- 18 ጎጥእ የጻድቅ ቤዛ ነው፤ በደለኛም የቅን ሰው ቤዛ ነው።
- 19 ከጠበኛና ከቀጥታ ሴት ጋር ከመቀመጥ በምድረ በዳ መቀመጥ ይሻላል።
- 20 የከበረ መዝገብና ዘይት በጠቢብ ሰው ቤት ይኖራል። አእምሮ የሌለው ሰው ግን ይውጠዋል።
- 21 ጽድቅንና ምሕረትን የሚከተል ሕይወትንና ጽድቅን ከብርንም ያገኛል።
- 22 ጠቢብ የኃያላንን ከተማ ይገባባታል፤ የሚታመኑበትንም ኃይል ያፈርሳል።
- 23 አፉንና ምላሱን የሚጠብቅ ነፍሱን ከመከራ ይጠብቃል።
- 24 ኩሩና ተጓዳኛ ሰው ፌዘኛ ይባላል፤ እርሱም በትዕቢት ቀጣ ያደርጋል።
- 25 ታካችን ምኞቱ ትገድለዋለች፤ እጆቹ ይሠሩ ዘንድ አይፈቅዱምና።
- 26 ጎጥእ ቀኑን ሁሉ ምኞትን ይመኛል፤ ጻድቅ ግን ይሰጣል፤ አይሰስትም።
- 27 የጎጥእን መሥዋዕት አስጸያፊ ነው፤ ይልቁንም በክፉ አሳብ ሲያቀርቡት አስጸያፊ ነው።
- 28 ሐሰተኛ ምስክር ይጠፋል፤ የሚሰማ ሰው ግን ተጠንቅቆ ይናገራል።
- 29 ጎጥእ ፊቱን ያጠነክራል፤ ቅን ሰው ግን መንገዱን ያጸናል።
- 30 ጥበብ ወይም ማስተዋል ወይም ምክር በእግዚአብሔር ላይ የለም።

31 ፈረስ ለጦርነት ቀን ይዘጋጃል፤ ድል ግን ከእግዚአብሔር ዘንድ ነው።

### ምዕራፍ 22

1 መልካም ስም ከብዙ ባለጠግነት ይሻላል፤ መልካምም ሞገስ ከብርና ከወርቅ ይበልጣል።

2 ባለጠና ድሀ ተገናኙ፤ እግዚአብሔር የሁላቸው ፈጣሪ ነው።

3 ብልህ ሰው ክፉን አይቶ ይሸሸጋል፤ አላዋቂዎች ግን አልፈው ይገዙዋሉ።

4 ትሕትናና እግዚአብሔርን መፍራት ባለጠግነት ከብር ሕይወትም ነው።

5 እሾህና ወጥመድ በጠማማ ሰው መንገድ ናቸው፤ ነፍሱን ግን የሚጠብቅ ከእነርሱ ይርቃል።

6 ልጅን በሚሄድበት መንገድ ምራው፤ በሸመገለም ጊዜ ከእርሱ ፈቀቅ አይልም።

7 ባለጠጋ ድሆችን ይገዛል፤ ተባባሪም የአባዳሪ ባሪያ ነው።

8 ኃጢአትን የሚዘራ መከራን ያጭዳል፤ የቀጣውም በትር ይጠፋል።

9 ርኅሩህ የተባረከ ይሆናል፤ ከእንጀራው ለድሀ ሰጥቶአልና።

10 ፌዘኛን ብታወጣ ክርክር ይወጣል፤ ጠብና ስድብም ያልቃል።

11 የልብን ንጽሕና የሚወድድና ሞገስ በከንፈሩ ያለች፤ ንጉሥ ወዳጁ ይሆናል።

12 የእግዚአብሔር ዓይኖች እውቀትን ይጠብቃሉ፤ እርሱ ግን የወሰላታውን ቃል ይገለብጣል።

13 ታካች ሰው። አንበሳ በሜዳ ነው፤ በመንገዱ ላይ እምታለሁ ይላል።

14 የጋለሞታ ሴት አፍ የጠለቀ ጉድጓድ ነው፤ እግዚአብሔር የተቆጣው በእርስዋ ይወድቃል።

15 ሰንፍና በሕፃን ልብ ታስሮአል፤ የተግሣጽ በትር ግን ከእርሱ ያርቃታል።

16 ለራሱ ጥቅም ለመጨመር ሲል ድሀን የሚገዙዳ፤ ለባለጠጋም የሚሰጥ፤ እርሱ ወደ ድህነት ይወድቃል።

17 ጆሮህን አዘንብለህ የጠቢባንን ቃላት ሰማ፤ ልብህንም ወደ እውቀቴ አድርግ፤

18 እነርሱን በውስጥህ ብትጠብቅ፤ በከንፈሮችህም ላይ የተዘጋጁ ቢሆኑ፤ የተወደደ ነገር ይሆንልሃልና።

19 እምነትህ በእግዚአብሔር ይሆን ዘንድ ለአንተ ዛሬ እነሆ አስታወቅሁህ።

20-21 የእውነትን ቃል እርግጥነት አስታውቅህ ዘንድ፤ ለሚጠይቅህም እውነትን ቃል መመለስ ይቻልህ ዘንድ፤ በምክርና በእውቀት የከበረን ነገር አልጻፍሁልህምን?

- 22 ድህን በግድ አትበለው ድህ ነውና፤ ችግረኛውንም በበር አትግፋው፤
- 23 እግዚአብሔር የእነርሱን ፍርድ ይፋረድላቸዋልና፤ የቀሙአቸውንም ሰዎች ሕይወት ይቀማልና።
- 24 ከቀጡ ሰው ጋር ባልንጀራ አትሁን፤ ከወፈፍተኛም ጋት አትሂድ፤
- 25 መንገዱን እንዳትማር ለነፍስህም ወጥመድ እንዳታገኝህ።
- 26 እጃቸውን አጋና እንደሚማቱ፤ ለባለ ዕዳዎች እንደሚዋሱ አትሁን፤
- 27 የምትከፍለው ባይኖርህ፤ ምንጣፍህን ከበታችህ ስለ ምን ይወስዳል?
- 28 አባቶችህ የሠሩትን የቀድሞውን የድንበር ምልክት አታፍልስ።
- 29 በሥራው የቀጠፈ ሰውን አይተሃልን? በነገሥታት ፊት ይቆማል፤ በተዋረዱም ሰዎች ፊት አይቆምም።

**ምዕራፍ 23**

- 1 ከመኩንን ጋር ለመብላት በተቀመጥህ ጊዜ፤ በፊትህ ያለውን በደጎና አስተውል፤
- 2 ሰውነትህም ቢሳሳ፤ በጉሮሮህ ላይ ካራ አድርግ።
- 3 ጣፋጩ ሙብል አይመርህ የሐሰት እንጀራ ነውና።
- 4 ባለጠጋ ለመሆን አትድከም፤ የገዛ ራስህን ማስተዋል ተው።
- 5 በእርሱ ላይ ዓይንህን ብታዘወትርበት ይጠፋል፤ ባለጠግነት ወደ ሰማይ እንደሚበርር እንደ ንስር ለራሱ ክንፍ ያበጃልና።
- 6 የቀናተኛን ሰው እንጀራ አትብላ፤ ጣፋጩ ሙብልም አይመርህ፤
- 7 በልቡ እንዳሰበ እንዲሁ ነውና፤ ብላ ጠጣ ይልሃል፤ ልቡ ግን ካንተ ጋር አይደለም።
- 8 የበላኸውን ሙብል ትተፋዋለህ፤ ያማረውንም ቃልህን ታጠፋዋለህ።
- 9 በሰነፍ ጆሮ አንዳች አትናገር፤ የቃልህን ጥበብ ያፌዝብሃልና።
- 10 የቀድሞውን የድንበር ምልክት አታፍልስ፤ ወደ ድህ አደጎች እርሻ አትግባ፤
- 11 ታዳጊአቸው ጽኑ ነውና፤ እርሱም ፍርዳቸውን ከአንተ ጋር ይፋረዳልና።
- 12 ልብህን ለተግሣጽ ስጥ፤ ጆሮህንም ወደ እውቀት ቃል።
- 13 ሕፃንን ከመቅጣት ቸል አትበል፤ በበትር ብትመታው አይሞትምና።
- 14 በበትር ትመታዋለህ፤ ነፍሱንም ትታደጋለህ።

- 15 ልጄ ሆይ፥ ልብህ ጠቢብ ቢሆን ልቤ ደግሞ ደስ ይለዋል፤
- 16 ከንፈሮችህም በቅን ቢናገሩ ከላሊቶቼ ደስ ይላቸዋል።
- 17 ልብህ በኃጢአተኞች አይቅና፤ ነገር ግን ቀኑን ሙሉ እግዚአብሔርን በመፍራት ኑር፤
- 18 በእውነት ፍጻሜ አለህና፥ ተስፋህም አይጠፋምና።
- 19 ልጄ ሆይ፥ ስማ ጠቢብም ሁን ልብህንም በቀናው መንገድ ምራ።
- 20 የወይን ጠጅ ከሚጠጡ ጋር አትቀመጥ ለሥጋም ከሚሣሡ ጋር፤
- 21 ሰካርና ሆዳም ይደክያሉና፥ የእንቅልፍም ብዛት የተበጫጨቀ ጨርቅ ያስለብሳልና።
- 22 የወለደህን አባትህን ስማ፥ እናትህም ባረጃች ጊዜ አትናቃት።
- 23 እውነትን ግዛ አትሸጣትም፥ ጥበብን ተግሣጽን ማስተዋልንም።
- 24 የጻድቅ አባት እጅግ ደስ ይለዋል፥ ጠቢብንም ልጅ የወለደ ሐሤትን ያገኛል።
- 25 አባትህና እናትህ ደስ ይበላቸው፥ አንተንም የወለደች ደስ ይበላት።
- 26 ልጄ ሆይ፥ ልብህን ስጠኝ፥ ዓይኖችህም መንገዴን ይውደዱ፤
- 27 ጋለሞታ ሴት የጠለቀች ዐዘቅት ናትና፥ ሌላይቱም ሴት የጠበበች ጉድጓድ ናትና።
- 28 እንደ ሌባ ታደባለች ወስላቶችንም በሰው ልጆች መካከል ታበዛለች።
- 29 ዋይታ ለማን ነው? ጎዘን ለማን ነው? ጠብ ለማን ነው? ጨኸት ለማን ነው? ያለ ምክንያት መቀሰል ለማን ነው? የዓይን ቅላት ለማን ነው?
- 30 የወይን ጠጅ በመጠጣት ለሚዘገዩ አይደለምን? የተደባለቀ የወይንን ጠጅ ይፈትኑ ዘንድ ለሚከተሉ አይደለምን?
- 31 ወደ ወይን ጠጅ አትመልከት በቀላ ጊዜ፥ መልኩም በብርሌ ባንጸባረቀ ጊዜ፥ እየጣፈጠም በገባ ጊዜ።
- 32 በኋላ እንደ እባብ ይነድፋል፥ እንደ እፉኝትም መርዙን ያፈስሳል።
- 33 ዓይኖችህ ጋለሞታዎችን ያያሉ፥ ልብህም ጠማማ ነገርን ይናገራል።
- 34 በባሕር ውስጥ እንደ ተኛ ትሆናለህ፥ በደቀልም ላይ እንደ ተኛ።
- 35 መቱኝ፥ ያውም አልተሰማኝም፤ ጎሰሙኝ፥ አላወቅሁምም። መቼ እነሣለሁ? ደግሞ ጨምሬ እሻታለሁ ትላለህ።

**ምዕራፍ 24**

- 1 ልጄ ሆይ፥ በክፉ ሰዎች አትቅና፥ ከእነርሱ ጋርም መሆንን አትውደድ፤
- 2 ልባቸው ግፍን ታስባለችና፥ ከንፈራቸውም ሽንገላን ትናገራለችና።
- 3 ቤት በጥበብ ይሠራል፥ በማስተዋልም ይጸናል።
- 4 በእውቀት ከከበረውና ካማረው ሀብት ሁሉ ጓዳዎች ይሞላሉ።
- 5 ጠቢብ ሰው ብርቱ ነው፥ አዋቂም ሰው ኃይሉን ያበዛል።
- 6 በመልካም ሥርዓት ሰልፍ ታደርጋለህ፤ ድልም ብዙ ምክር ባለበት ዘንድ ነው።
- 7 ጥበብ ለሰነፍ ክፍ ብላ የራቀች ናት፤ በበርም አፉን አይከፍትም።
- 8 ክፉ ለማድረግ የሚያስብ ተንኮለኛ ይባላል።
- 9 የሰንፍና ሐሳብ ኃጢአት ነው፤ ሰዎች ፊዘኛውን ይጸየፉታል።
- 10 በመከራ ቀን ብትላላ ጉልበትህ ጥቂት ነው።
- 11 ወደ ሞት የሚነዱትን ታደግ፤ ሊታረዱ የተወሰኑትን አድን።
- 12 እነሆ፥ ይህን አላወቀውም ብትል፥ ልቦችን የሚመረምር እርሱ አያስተውልምን? ነፍስህንም የሚመለከት እርሱ አያውቅምን? ለሰውስ ሁሉ እንደ ሥራው አይመልስለትምን?
- 13 ልጄ ሆይ፥ መልካም ነውና ማር ብላ፤ ወለላም ለጣምህ ጣፋጭ ነው።
- 14 ጥበብም ለነፍስህ እንዲሁ እንደሚሆን እወቅ፤ ብታገኘውም ፍጻሜህ መልካም ይሆናል፥ ተስፋህም አይጠፋም።
- 15 እንደ ኅጥእ በጸድቅ ቤት ላይ አትሸምቅ፤ ማደሪያውንም አታውክ።
- 16 ጸድቅ ሰባት ጊዜ ይወድቃልና፥ ይነሣማል፤ ኅጥአን ግን በክፉ ላይ ይወድቃሉ።
- 17 ጠላትህ ቢወድቅ ደስ አይበልህ፥ በመሰናከሉም ልብህ ሐሤት አያድርግ፥
- 18 እግዚአብሔር ያንን አይቶ በዓይኑ ክፉ እንዳይሆን፥ ቀጣውንም ከእርሱ እንዳይመልስ።
- 19 ስለ ኃጢአተኞች አትቆጣ፥ በክፉዎችም አትቅና።
- 20 ለኃጢአተኛ የፍጻሜ ተስፋ የለውምና፥ የኅጥአንም መብራት ይጠፋልና።
- 21 ልጄ ሆይ፥ እግዚአብሔርንና ንጉሥን ፍራ፥ ከዓመፀኞችም ጋር አትደባለቅ።
- 22 መከራቸው ድንገት ይነሣልና፤ ከሁለቱ የሚመጣውን ጥፋት ማን ያውቃል?

ፍን [የሚቀጥለው ከግሪክ የተጨመረ ነው።] የነገሩትን የሚሰማ ልጅ ከጥፋት የራቀ ነው፤ የነገሩትን የሚቀበልን ሰው እግዚአብሔር ይቀበላል። ከንጉሥ አንደበት ምንምን ሐሰት ይነገራል አይባልም፤ ከአንደበቱም የሚወጣ ሐሰት የለም። የንጉሥ ቃል ሾተል ናት፤ ለጥፋት የተሰጠችውን ሰው ሰውነት ታጠፋለች እንጂ አንድ አካል ብቻ የምታጠፋ አይደለም። ሰይፍ መዓቱ ብትሳል ግን ከወገኑ ጋር ሰውን ታጠፋለች፤ ከአሞሮች ግልገል ወገን የማይበላ እስኪሆን ድረስ እንደ እሳት ነበረባል ታቃጥላለች።

23 እነዚህ ደግሞ የጠቢባን ቃሎች ናቸው። በፍርድ ታደላ ዘንድ መልካም አይደለም።

24 ኅጥአን። ጻድቅ ነህ የሚለውን ወገኖች ይረግሙታል አሕዛብም ይጠሉታል፤

25 የሚዘልፉት ግን ደስታ ይሆንላቸዋል። በላያቸውም መልካም በረከት ትመጣላቸዋለች።

26 በቀና ነገር የሚመልስ ከንፈርን ይስማል።

27 በስተ ሜዳ ሥራህን አሰናዳ። ስለ አንተ በእርሻ አዘጋጃት፤ ከዚያም በኋላ ቤትህን ሥራ።

28 በባልንጀራህ ላይ በከንቱ ምስክር አትሁን። በከንፈርህም አታባብለው።

29 እንዳደረገህ እንዲሁ አደርግበታለሁ። እንደ ሥራውም እመልስበታለሁ አትበል።

30 በታካች ሰው እርሻ። አእምሮ በጎደለውም ሰው ወይን ቦታ አለፍሁ።

31 እነሆም። ሁሉ እሾህ ሞልቶበታል። ፊቱንም ሳማ ሸፍኖታል። የድንጋዩም ቅጥር ፈርሶአል።

32 ተመለከትሁና አሰብሁ፤ አየሁትና ተግሣጽን ተቀበልሁ።

33 ጥቂት ትተኛለህ። ጥቂትም ታንቀላፋለህ። ትተኛም ዘንድ ጥቂት እጅህን ታጥፋለህ፤

34 እንግዲህ ድህነትህ እንደ ወንበዴ። ችጋርህም ሰይፍ እንደ ታጠቀ ሰው ይመጣብሃል። [በግዕዝ መጽሐፈ ተግሣጽ ይባላል]

### ምዕራፍ 25 (1)

1 እነዚህም ደግሞ የይሁዳ ንጉሥ የሕዝቅያስ ሰዎች የቀዱአቸው የሰሎሞን ምሳሌዎች ናቸው።

2 የእግዚአብሔር ክብር ነገርን መሰወር ነው፤ የነገሥታት ክብር ግን ነገርን መመርመር ነው።

3 እንደ ሰማይ ከፍታ እንደ ምድርም ጥልቀት የነገሥታት ልብ አይመረመርም።

4 ክብር ዝገትን አስወግድ። ፈጽሞም ይጠራል።

5 ከንጉሥ ፊት ኅጥአንን አርቅ። ዙፋኑም በጽድቅ ትጸናለች።

6 በንጉሥ ፊት አትመካ። በታላላቆችም ስፍራ አትቁም፤

7 ዓይኖችህ ባዩት በመኰንን ፊት ከምትዋረድ። ወደዚህ ከፍ በል ብትባል ይሻልሃልና።

- 8 ባልንጀራህ ባሳፈረህ ጊዜ ኋላ እንዳትጸጸት ለክርክር ፈጥነህ አትውጣ፤
- 9 ክርክርህን ከባልንጀራህ ጋር ተከራክር፤ የሌላ ሰው ምሥጢር ግን አትግለጥ፥
- 10 የሚሰማ እንዳይነቅፍህ፥ አንተንም ከማነወር ዝም እንዳይል።
- 11 የወርቅ እንኮይ በብር ገሕል ላይ፤ የጊዜው ቃል እንዲሁ ነው።
- 12 የምትሰማን ጆሮ የሚዘልፍ ጠቢብ ሰው እንደ ወርቅ ጉትቻ እንደሚያንጸባርቅም ዕንቅጥ እንዲሁ ነው።
- 13 በመከር ወራት የውርጭ ጠል ደስ እንደሚያሰኝ፥ እንዲሁ የታመነ መልእክተኛ ለላኩት ነው፤ የጌቶቹን ነፍስ ያሳርፋልና።
- 14 ስለ ስጦታው በሐሰት የሚመካ ሰው ዝናብ እንደማይከተለው ደመና ነፋስም ነው።
- 15 በትዕግሥት አለቃ ይለዝባል፥ የገራም ምላስ አጥንትን ይሰብራል።
- 16 አጥብቀህ እንዳትጠግብ እንዳትተፋውም ማር ባገኘህ ጊዜ የሚበቃህን ብላ።
- 17 እንዳይሰለጥህ እንዳይጠላህም እግርህን ወደ ባልንጀራህ ቤት አታዘውትር።
- 18 በባልንጀራው በሐሰት የሚመሰክር እንደ መደሻና እንደ ሰይፍ እንደ ተሳለም ፍላጻ ነው።
- 19 ወስላታውን ሰው በመከራ ጊዜ መተማመን እንደ ተሰበረ ጥርስና እንደ ሰለለ እግር ነው።
- 20 ለሚያዝን ልብ ዝማሬ የሚዘምር፥ ለብርድ ቀን መጥናጸፊያውን እንደሚያስወግድ በቅስልም ላይ እንደ መጻጻ እንዲሁ ነው።
- 21 ጠላትህ ቢራብ እንጀራ አብላው፥ ቢጠማም ውኃ አጠጣው፤
- 22 ፍም በራሱ ላይ ትሰበስባለህና፥ እግዚአብሔርም ዋጋህን ይመልስልሃልና።
- 23 የሰሜን ነፋስ ወጀብ ያመጣል፤ ሐሜተኛ ምላስም የሰውን ፊት ያስቆጣል።
- 24 ከጠበኛ ሴት ጋር በአንድ ቤት ከመቀመጥ በስገነት ማዕዘን መቀመጥ ይሻላል።
- 25 የቀዘቀዘ ውኃ ለተጠማች ነፍስ ደስ እንደሚያሰኝ፥ ከሩቅ አገር የመጣ መልካም ምስራች እንዲሁ ነው።
- 26 በጎጥእ ፊት የሚወድቅ ጻድቅ እንደደፈረሰ ፈሳሽና እንደ ረከሰ ምንጭ ነው።
- 27 ብዙ ማር መብላት መልካም አይደለም፤ እንዲሁም የራስን ክብር መፈላለግ አያስከብርም።
- 28 ቅጥር እንደሌላት እንደ ፈረሰች ከተማ፥ መንፈሱን የማይከለክል ሰው እንዲሁ ነው።

**ምዕራፍ 26 (2)**

- 1 በረዶ በበጋ ዝናብም በመከር እንዳይገባ፣ እንዲሁ ለሰነፍ ክብር አይገባውም።
- 2 እንደሚተላለፍ ድንቢጥ ወዲያና ወዲህም እንደሚበርር ጨረባ፣ እንዲሁ ከንቱ እርግጥን በማንም ላይ አይደርስም።
- 3 አለንጋ ለፈረስ፣ ልጓም ለአህያ፣ በትርም ለሰነፍ ጀርባ ነው።
- 4 አንተ ደግሞ እርሱን እንዳትመስል ለሰነፍ እንደ ስንፍናው አትመልስለት።
- 5 ለራሱ ጠቢብ የሆነ እንዳይመስለው ለሰነፍ እንደ ስንፍናው መልስለት።
- 6 በሰነፍ መልእክተኛ እጅ ነገርን የሚልክ እግሮቹን ይቆርጣል ግፍንም ይጠጣል።
- 7 እንደሚንጠለጠሉ የአንካሳ እግሮች፣ እንዲሁም ምሳሌ በሰነፎች አፍ ነው።
- 8 ለሰነፍ ክብርን የሚሰጥ ድንጋይን በወንጭፍ እንደሚያስር ነው።
- 9 እሾህ በስካር እጅ እንደሚሰካ፣ እንዲሁ ምሳሌ በሰነፎች አፍ ነው።
- 10 ዋና ሠራተኛ ሁሉን ነገር ይሠራል፤ ሰነፍን የሚቀጥር ግን መንገድ አላፊውን እንደሚቀጥር ነው።
- 11 ወደ ትፋቱ እንደሚመለስ ውሻ ስንፍናውን የሚደግም ሰው እንዲሁ ነው።
- 12 ለራሱ ጠቢብ የሆነ የሚምስለውን ሰው አየኸውን? ከእርሱ ይልቅ ለሰነፍ ተስፋ አለው።
- 13 ታካች ሰው። አንበሳ በመንገድ አለ፤ አንበሳ በጎዳና አለ ይላል።
- 14 ሣንቃ በማጠፊያው ላይ እንደሚዘር፣ እንዲሁ ታካች ሰው በአልጋው ላይ ይመላለሳል።
- 15 ታካች ሰው እጁን ወደ ወጭት ያጠልቃል፤ ወደ አፉም ይመልሳት ዘንድ ለእርሱ ድካም ነው።
- 16 ታካች ሰው በጥበብ ከሚመልሱ ከሰባት ሰዎች ይልቅ ለራሱ ጠቢብ የሆነ ይመስለዋል።
- 17 አልፎ በሌላው ጥል የሚደባለቅ ውሻን በጅራቱ እንደሚይዝ ነው።
- 18 ትንታግንና ፍላጻን ሞትንም እንደሚወረውር እንደ ዕብድ ሰው።
- 19 ባልንጀራውን የሚያታልል። በጨዋታ አደረግሁት የሚል ሰውም እንዲሁ ነው።
- 20 እንጨት ባለቀ ጊዜ እሳት ይጠፋል፤ ጆሮ ጠቢ በሌለበትም ዘንድ ጠብ ጸጥ ይላል።
- 21 ከሰል ፍምን እንጨትም እሳትን እንዲያበዛ፣ እንዲሁ ቀጡ ሰው ጠብን ያበዛል።
- 22 የጆሮ ጠቢ ቃል እንደ ጣፋጭ መብል ነው። እርሱም እስከ ሆድ ጉርጆች ድረስ ይወርዳል።
- 23 ክፋት በልቡ ሳለ ፍቅርን የሚናገር ከንፈር በብር ዝገት እንደ ተለበጠ የሸክላ ዕቅ ነው።

- 24 ጠላት በከንፈሩ ተስፋ ይሰጣል፤ በልቡ ግን ተንኩልን ያኖራል።
- 25 በልቡ ሰባት ርኩሳት አለበትና በቃሉ አሳምሮ ቢናገርህ አትመነው።
- 26 ጠላትነቱን በተንኩል የሚሸሽግ፤ ክፋቱ በጉባኤ መካከል ይገለጣል።
- 27 ጌድጓድን የሚምስ ይወድቅበታል፤ ድንጋይንም የሚያንከባልል ይገለበጥበታል።
- 28 ሐሰተኛ ምላስ ያቁሰላቸውን ሰዎች ይጠላል፤ ልዝብ አፍም ጥፋትን ያመጣል።

**ምዕራፍ 27 (3)**

- 1 ቀን የሚያመጣውን ምን እንደ ሆነ አታውቅምና ነገ በሚሆነው አትመካ።
- 2 ሌላ ያመስግንህ እንጂ አፍህ አይደለም፤ ባዕድ ሰው እንጂ ከንፈርህ አይደለም።
- 3 ድንጋይ ከባድ ነው አሸም ሸክሙ ጽኑ ነው፤ ከሁለቱ ግን የሰነፍ ቀጣ ይከብዳል።
- 4 ቀጣ ምሕረት የሌለው ነው፤ መዓትም እንደ ጎርፍ ነው፤ በቅንዓት ፊት ግን ማን ይቆማል?
- 5 የተገለጠ ዘለፋ ከተሰወረ ፍቅር ይሻላል።
- 6 የወዳጅ ማቀሳሰል የታመነ ነው፤ የጠላት መሳም ግን የበዛ ነው።
- 7 የጠገቦች ነፍስ የማር ወላላ ትረግጣለች፤ ለተራቦች ነፍስ ግን የመረረ ነገር ሁሉ ይጣፍጣታል።
- 8 ስፍራውን የሚተው ሰው፤ ቤቱን ትቶ እንደሚበርር ወፍ ነው።
- 9 ሽቱና ዕጣን ልብን ደስ ያሰኛሉ፤ እንዲሁ ነፍስ በወዳጁ ምክር ደስ ይላታል።
- 10 ወዳጅህንና የአባትህን ወዳጅ አትተው፤ በመከራህም ቀን ወደ ወንድምህ ቤት አትግባ፤ የቀረበ ወዳጅ ከራቀ ወንድም ይሻላል።
- 11 ልጄ ሆይ፤ ጠቢብ ሁን፤ ልቤንም ደስ አሰኘው፤ ለሚሰድበኝ መልስ መስጠት ይቻለኝ ዘንድ።
- 12 ብልህ ሰው ክፉን አይቶ ይሸሽጋል፤ አላዋቂዎች ግን አልፈው ይገቡዳሉ።
- 13 ለማያውቀው ከተዋሰ ሰው ልብሱን ውሰድ፤ ለእንግዳ የተዋሰውንም እርሱን አግተው።
- 14 ባልንጀራውን በታላቅ ቃል ማለዳ የሚባርክ ሰው እንደሚራገም ያህል ነው።
- 15 በዝናብ ቀን የሚያንጠባጥብ ቤትና ጠበኛ ሴት አንድ ናቸው፤
- 16 እርስዎንም መከልከል ነፍስን መከልከልና ዘይትን በቀኝ እጅ መጨበጥ ነው።

- 17 ብረት ብረትን ይስለዋል፤ ሰውም ባልንጀራውን ይስላል።
- 18 በለሱን የጠበቀ ፍሬዋን ይበላል፤ ጌታውንም የሚጠብቅ ይከብራል።
- 19 ፊት በውኃ ላይ ለፊት እንደሚታይ፤ እንዲሁ የሰው ልብ ለሰው ይታያል።
- 20 ሲኦልና ጥፋት እንዳይጠግቡ፤ እንዲሁ የሰው ዓይን አይጠግብም።
- 21 ብር በከውር ወርቅም በማቅለጫ ይፈተናል፤ ሰውም በሚያመሰገኑት ሰዎች አፍ ይፈተናል።
- 22 ሰነፍን በሙቀጫ ውስጥ ከእህል ጋር በዘነዘና ብትወቅጠው፤ ሰንፍናው ከእርሱ አይርቅም።
- 23 የበጎችህን መልክ አስተውለህ እወቅ፤ በከብቶችህም ላይ ልብህን አኑር፤
- 24 ባለጠግነት ለዘላለም አይኖርምና፤ ዘውድም ለትውልድ ሁሉ አይጸናምና።
- 25 ደረቅ ሣር በታጨዶ ጊዜ፤ አዲስ ለምለም በታየ ጊዜ፤ ከተራራውም ቡቃያ በተሰበሰበ ጊዜ፤
- 26 በጎች ለልብስህ ፍየሎችም የእርሻ ዋጋ ይሆናሉ።
- 27 ለሲሳይህ ለቤተ ሰቦችህም ሲሳይ ለገረዶችህም ምግብ የፍየል ወተት ይበቃል።

**ምዕራፍ 28 (4)**

- 1 ጎጥእ ማንም ሳያሳድደው ይሸሻል፤ ጻድቅ ግን እንደ አንበሳ ያለ ፍርሃት ይኖራል።
- 2 ስለ አገሪቱ ዓመፀኝነት አለቆችዋ ብዙ ሆኑ፤ በአስተዋይና በአዋቂ ሰው ግን ዘመንዋ ይረዝማል።
- 3 ድሆችን የሚያስጨንቅ ምስኪን ሰው እህልን እንደሚያጠፋ እንደ ዶፍ ዝናብ ነው።
- 4 ሕግን የሚተወ ሰዎች ጎጥኣንን ያመሰግናሉ፤ ሕግ ጠባቂዎች ግን ይጠሉአቸዋል።
- 5 ክፉዎች ሰዎች ፍርድን አያስተውሉም፤ እግዚአብሔርን የሚሹ ግን ሁሉን ያስተውላሉ።
- 6 በጠማማ መንገድ ከሚሄድ ባለጠጋ ያለ ነውር የሚሄድ ድህ ይሻላል።
- 7 ሕግን የሚጠብቅ አስተዋይ ልጅ ነው፤ ምናምንቴዎችን የሚከተል ግን አባቱን ያሳፍራል።
- 8 በአራጣ ብዛትና በቅሚያ ሀብቱን የሚያበዛ ለድህ ለሚራራ ያከማችላታል።
- 9 ሕግን ከመስማት ጀርባውን የሚመልስ ጸሎቱ አስጸያፊ ናት።
- 10 ቅኞችን በክፉ መንገድ የሚያስት፤ እርሱ ወደ ጉድጓዱ ይወድቃል፤ ፍጹማን ግን መልካም ነገርን ይወርሳሉ።
- 11 ባለጠጋ ሰው ለራሱ ጠቢብ የሆነ ይመስለዋል፤ አስተዋይ ድህ ግን ይመረምረዋል።

- 12 ጻድቃን ድል ባደረጉ ጊዜ ብዙ ክብር አለ፤ ኅጥአን ከፍ ከፍ ባሉ ጊዜ ግን ሰው ይሸሽጋል።
- 13 ኃጢአቱን የሚሰውር አይለማም፤ የሚናዘዝባትና የሚተዋት ግን ምሕረትን ያገኛል።
- 14 ሁልጊዜ የሚፈራ ሰው ምስጉን ነው፤ ልቡን የሚያጸና ግን በክፉ ላይ ይወድቃል።
- 15 በድሀ ሕዝብ ላይ የሚገዛ ክፉ መኩንን እንደሚያገሣ አንበሳን እንደ ተራብ ድብ ነው።
- 16 አእምሮ የጎደለው መኩንን ትልቅ ግፊኛ ነው፤ ግፍን የሚጠላ ግን ብዙ ዘመን ይኖራል።
- 17 የሰው ደም ያለበት ሰው እንደ ጉድጓድ ይሸሻል፤ ማንም አያስጠጋውም።
- 18 በቅንነት የሚሄድ ይድናል፤ በጠማምነት የሚሄድ ግን ወዲያው ይወድቃል።
- 19 ምድሩን የሚያርስ እንጀራ ይጠግባል፤ ምናምንቴዎችን የሚከተል ግን ድህነት ይሞላበታል።
- 20 የታመነ ሰው እጅግ ይባረካል፤ ባለጠጋ ለመሆን የሚቸኩል ግን ሳይቀጣ አይቀርም።
- 21 ማድላት፣ በቀራሽ እንጀራም መበደል መልካም አይደለም።
- 22 ምቀኛ ሰው ባለጠጋ ለመሆን ይቸኩላል ችጋርም እንደሚመጣበት አያውቅም።
- 23 ምላሱን ከሚያጣፍጥ ይልቅ ሰውን የሚገሥጽ በኋላ ሞገስ ያገኛል።
- 24 ከአባቱና ከእናቱ የሚሰርቅ። ኃጢአትን አልሠራሁም የሚልም የአጥፊ ባልንጀራ ነው።
- 25 የሚጎመጅ ሰው ክርክርን ያነሣሣል፤ በእግዚአብሔር የሚታመን ግን ይጠግባል።
- 26 በገዛ ልቡ የሚታመን ሰው ሰነፍ ነው፤ በጥበብ የሚሄድ ግን ይድናል።
- 27 ለድሀ የሚሰጥ አያጣም፤ ዓይኖቹን የሚጨፍን ግን እጅግ ይረገማል።
- 28 ኅጥአን በተነሡ ጊዜ ሰዎች ይሸሽጋሉ፤ እነርሱ በጠፉ ጊዜ ግን ጻድቃን ይበዛሉ።

**ምዕራፍ 29 (5)**

- 1 ብዙ ጊዜ ተዘልፎ አንገቱን ያደነደነ ድንገት ይሰበራል፤ ፈውስም የለውም።
- 2 ጻድቃን በብዙ ጊዜ ሕዝብ ደስ ይለዋል፤ ኅጥአን በሠለጠኑ ጊዜ ግን ሕዝብ ያለቅሳል።
- 3 ጥበብን የወደደ ሰው አባቱን ደስ ያሰኛል፤ ጋለሞቶችን የሚከተል ግን ሀብቱን ያጠፋል።
- 4 ንጉሥ በፍርድ አገሩን ያጸናል፤ መማለጃ የሚወድድ ግን ያፈርሰዋል።
- 5 ወዳጁን በለዘበ ቃል የሚናገር ሰው ለእግሩ መርቡብን ይዘረጋል።

- 6 በክፉ ሰው ዓመፃ ወጥመድ ይገኛል፤ ጻድቅ ግን ደስ ይለዋል፤ እልልም ይላል።
- 7 ጻድቅ የድሆችን ፍርድ ይመለከታል፤ ጎጥእ ግን እውቀትን አያስተውልም።
- 8 ፌዘኞች ከተማቸውን ያቃጥላሉ፤ ጠቢባን ግን ቊጣን ይመልሳሉ።
- 9 ጠቢብ ከሰነፍ ጋር ቢጣላ፤ ሰነፍ ወይም ይቁጣል ወይም ይስቃል፤ ዕረፍትም የለም።
- 10 ደምን ለማፍሰስ የሚሹ ሰዎች ፍጹሙን ሰው ይጠላሉ፤ ደግሞም የቅኑን ሰው ነፍስ ይሻሉ።
- 11 ሰነፍ ሰው ቊጣውን ሁሉ ያወጣል፤ ጠቢብ ግን በውስጡ ያስቀረዋል።
- 12 መኰንን ሐሰተኛ ነገርን ቢያደምጥ፤ ከእርሱ በታች ያሉት ሁሉ ዓመፅኞች ይሆናሉ።
- 13 ድሀና ግፊኛ ተገናኙ፤ እግዚአብሔር የሁለቱንም ዓይን ያበራል።
- 14 ለድሀ በእውነት የሚፈርድ ንጉሥ፤ ዙፋኑ ለዘላለም ይጸናል።
- 15 በትርና ተግሣጽ ጥበብን ይሰጣሉ፤ ያልተቀጣ ብላቴና ግን እናቱን ያሳፍራል።
- 16 ጎጥኣን ሲበዙ ኃጢአት ትበዛለች፤ ጻድቃን ግን ውደቀታቸውን ያያሉ።
- 17 ልጅህን ቅጣ ዕረፍትንም ይሰጥሃል፤ ለነፍሱም ተድላን ይሰጣታል።
- 18 ራእይ ባይኖር ሕዝብ መረን ይሆናል፤ ሕግን የሚጠብቅ ግን የተመሰገነ ነው።
- 19 ባሪያ በቃል አይገሠጽም፤ ቢያስተውል እንኳ አይመልስምና።
- 20 በቃሉ የሚቸነሰውን ሰው ብታይ፤ ከእርሱ ይልቅ ለሰነፍ ተስፋ አለው።
- 21 ባሪያውን ከሕፃንነቱ ጀምሮ በማቀማጠል የሚያሳድግ የኋላ ኋላ እንደ ጌታ ያደርገዋል።
- 22 ቊጡ ሰው ከርከርን ያነሣላል። ወፈፍተኛ ሰውም ኃጢአትን ያበዛል።
- 23 ሰውን ትዕቢቱ ያዋርደዋል፤ መንፈሱን የሚያዋርድ ግን ክብርን ይቀበላል።
- 24 ከሌባ ጋር የሚካፈል ነፍሱን ይጠላል፤ መርገምን ይሰማል፤ ነገር ግን ምንም አይገልጥም።
- 25 ሰውን መፍራት ወጥመድ ያመጣል፤ በእግዚአብሔር የሚታመን ግን እርሱ ይጠበቃል።
- 26 ብዙ ሰዎች የሹምን ፊት ይሻሉ፤ የሰው ፍርድ ግን ከእግዚአብሔር ዘንድ ነው።
- 27 ኃጢአተኛ በጻድቃን ዘንድ አስጸያፊ ነው፤ በቀና መንገድ የሚሄደውም በጎጥኣን ዘንድ አስጸያፊ ነው።

**ምዕራፍ 30 (6)**

- 1 የማሳ አገር ሰው የያቁ ልጅ የአገር ቃል ሰውየው ለኢትዮጵያ ለኩካል እንደዚህ ይናገራል።
- 2 እኔ በእውነት ከሰው ሁሉ ይልቅ ደንቆሮ ነኝ፤ የሰውም ማስተዋል የለብኛም።
- 3 ጥበብንም አልተማርሁም፤ ቅዱሱንም አላወቅሁትም።
- 4 ወደ ሰማይ የወጣ የወረደስ ማን ነው? ነፋስንስ በእጁ የጨበጠ ማን ነው? ውኃንስ በልብሱ የቋጠረ ማን ነው? የምድርን ዳርቻ ሁሉ ያጸና ማን ነው? ይህን ታውቅ እንደ ሆንህ፤ ስሙ ማን የልጁስ ስም ማን ነው?
- 5 የእግዚአብሔር ቃል ሁሉ ተፈትናለች፤ እርሱ ለሚታመኑት ጋሻ ነው።
- 6 እንዳይዘልፍህ፤ ሐሰተኛም እንዳትሆን በቃሉ አንዳች አትጨምር።
- 7 ሁለትን ነገር ከአንተ እሻለሁ፤ ሳልሞትም አትከልክለኝ፤
- 8 ከንቱነትንና ሐሰተኛነትን ከእኔ አርቃቸው፤ ድኅነትንና ባለጠግነትን አትስጠኝ፤ ነገር ግን የሚያስፈልገኝን እንጀራ ስጠኝ።
- 9 እንዳልጠግብ እንዳልከድህም። እግዚአብሔርስ ማን ነው? እንዳልል፤ ድህም እንዳልሆን እንዳልሰርቅም፤ በአምላኬም ስም በሐሰት እንዳልምል።
- 10 እንዳይሰድብህ በደለኛም እንዳትሆን ባረያን በጌታው ፊት አትማ።
- 11 አባቱን የሚረግም፤ እናቱንም የማይባርክ ትውልድ አለ።
- 12 ለራሱ ንጹሕ የሆነ የሚመስለው ከርከሰቱ ያልጠራ ትውልድ አለ።
- 13 ከፍ ከፍ ያሉ ዓይኖች ያሉት፤ ሽፋሽፍቶቹም ወደ ላይ የሚያዩ ትውልድ አለ።
- 14 ድሆችን ከምድር ላይ ችግረኞችንም ከሰው መካከል ያጠፋና ይጨርስ ዘንድ ጥርሶቹ ሰይፍ መንጋቸውም ካራ የሆኑ ትውልድ አለ።
- 15 አልቅት። ስጠን ስጠን የሚሉ ሁለት ሴቶች ልጆች አሉት። ሦስቱ የማይጠግቡ አራቱም። በቃን የማይሉ ናቸው፤
- 16 እነርሱም ሲኦልና የማትወልድ ማኅፀን ውኃ የማትጠግብ ምድርና። በቃኝ የማትል እሳት ናቸው።
- 17 በአባትዋ የምታላግጥን የእናትዋንም ትእዛዝ የምትንቅን ዓይን የሸለቆ ቀራዎች ይገጠጡአታል፤ አሞራዎችም ይበሉአታል።
- 18 ሦስት ነገር ይገርመኛል፤ አራተኛውንም ከቶ አላስተውለውም።
- 19 እነርሱም የንስር መንገድ በሰማይ፤ የእባብ መንገድ በድንጋይ ላይ፤ የመርከብ መንገድ በባሕር ላይ፤ የሰውም መንገድ ከቁንጅ ጋር ናቸው።
- 20 እንዲሁ በልታ አፍዋን የምታብስ። አንዳች ክፉ ነገር አላደረግሁም የምትልም የአመንዘራ ሴት መንገድ ናት።

- 21 በሦስት ነገር ምድር ትናወጣለች፤ አራተኛውንም ትሸከም ዘንድ አይቻላትም።
- 22 ባሪያ በነገሠ ጊዜ ሰነፍም እንጀራ በጠገበ ጊዜ፤
- 23 የተጠላች ሴት ባል ባገኘች ጊዜ፤ ሴት ባሪያም እመቤቷን በወረሰች ጊዜ።
- 24 በምድር ላይ አራት ጥቃቅን ፍጥረቶች አሉ፤ እነርሱ ግን እጅግ ጠቢባን ናቸው፤
- 25 ገብረ ጉንዳን ኃይል የሌላቸው ሕዝቦች ናቸው፤ ነገር ግን በባጋ መኖባቸውን ይሰበስባሉ።
- 26 ሽኮኮዎች ያልበረቱ ሕዝቦች ናቸው፤ ቤታቸውን ግን በቋጥኝ ድንጋይ ውስጥ ያደርጋሉ።
- 27 አንበጣዎች ንጉሥ የላቸውም፤ ሁላቸው ግን በመልካም ሥርዓት ይሄዳሉ።
- 28 እንሸላሊት በእጅ ይያዛል፤ በነገሥታት ግቢ ግን ይኖራል።
- 29 መልካም አረማመድን የሚራመዱ ሦስት ፍጥረቶች አሉ፤ አራተኛውም መልካም አካሄድን ይሄዳል፤
- 30 የአንበሳ ደቦል ከእንስሳ ሁሉ የሚበረታ፤ የማይመለስ፤ እንስሳንም የማይፈራ፤
- 31 በእንስሶች መካከል በድፍረት የሚራመድ አውራ ዶሮ፤ መንጋን የምመራ አውራ ፍየል፤ በሕዝብ ፊት በግልጥ የሚናገር ንጉሥ።
- 32 ከፍ ከፍ ስትል ስንፍናን ያደረግህ እንደሆነ፤ ክፉም ያሰብህ እንደ ሆነ፤ እጅህን በአፍህ ላይ ጫን።
- 33 ወተት መግፋት ቅቤን ያወጣል፤ አፍንጫንም መጭመቅ ደምን ያወጣ፤ እንዲሁም ቀጣን መገጥተት ጠብን ያወጣል።

**ምዕራፍ 31 (6)**

- 1 እናቱ እርሱን ያስተማረችበት የማሳ ንጉሥ የልሙኤል ቃል።
- 2 ልጄ ሆይ፤ ምንድር ነው? የሆዴ ልጅ ሆይ፤ ምንድር ነው? የስእለቴ ልጅ ሆይ፤ ምንድር ነው?
- 3 ጉልበትህን ለሴቶች አትስጥ፤ መንገድህንም ነገሥታትን ለሚያጠፉ።
- 4 ለነገሥታት አይገባም፤ ለልሙኤል ሆይ፤ ነገሥታት የወይን ጠጅ ይጠጡ ዘንድ አይገባም። መሳፍንትም። ብርቱ መጠጥ ወዴት ነው? ይሉ ዘንድ፤
- 5 እንዳይጠጡና ሕግን እንዳይረሱ፤ የድሀ ልጆችንም ፍርድ እንዳያገዙድሉ።
- 6 ለጥፋት ለቀረበው ሰው ብርቱ መጠጥ ስጡት፤ ነፍሱ ለመረረውም የወይን ጠጅ ስጡት፤
- 7 ይጠጣ ድህነቱንም ይርሳ፤ ጉስቀልናውንም ከእንግዲህ ወዲህ አያስብ።
- 8 አፍህን ስለ ዲዳው ክፈት፤ ተስፋ ስለሌላቸውም ሁሉ ተፋረድ።

- 9 አፍህን ከፍት፣ በእውነትም ፍረድ፤ ለድሀና ለምስኪን ፍረድ።
- 10 ልባም ሴትን ማን ሊያገኛት ይችላል? ዋጋዋ ከቀይ ዕንቅ እጅግ ይበልጣል።
- 11 የባልዋ ልብ ይታመንባታል። ምርኮም አይጎድልበትም።
- 12 ዕድሜዋን ሙሉ መልካም ታደርግለታለች፣ ክፉም አታደርግም።
- 13 የበግ ጠጉርና የተልባ እግር ትፈልጋለች፣ በእጆቿም ደስ ብሎአት ትሠራለች።
- 14 እርስዋ እንደ ነጋዴ መርከብ ናት፤ ከሩቅ አገር ምግብዋን ትሰበስባለች።
- 15 ገና ሌሊት ሳለ ትነሣለች ለቤትዋም ሰዎች ምግባቸውን፣ ለገረዶቻቸውም ተግባራቸውን ትሰጣለች።
- 16 እርሻንም ተመልክታ ትገዛለች፤ ከእጅዋም ፍሬ ወይን ትተክላለች።
- 17 ወገብዋን በኃይል ትታጠቃለች፣ ከንድዋንም ታበረታለች።
- 18 ንግድዋ መልካም እንደ ሆነ ትመለከታለች፤ መብራትዋ በሌሊት አይጠፋም።
- 19 እጅዋን ወደ አመልማሎ ትዘረጋለች፣ ጣቶቿም እንዠርትን ይይዛሉ።
- 20 እጅዋን ወደ ድሀ ትዘረጋለች፣ ወደ ችግረኛም እጅዋን ትሰድዳለች።
- 21 ለቤትዋ ሰዎች ከበረዶ ብርድ የተነሣ አትፈራም፣ የቤትዋ ሰዎች ሁሉ እጥፍ ድርብ የለበሱ ናቸውና።
- 22 ለራስዋም ግብረ መርፌ ስጋጃ ትሠራለች ጥሩ በፍታና ቀይ ግምጃ ትለብሳለች።
- 23 ባልዋ በአገር ሽማግሌዎች መካከል በሸንጎ በተቀመጠ ጊዜ በበር የታወቀ ይሆናል።
- 24 የበፍታ ቀሚስ እየሠራች ትሸጣለች፣ ለነጋዴም ድግ ትሸጣለች።
- 25 ብርታትና ከበሬታ ልብስዋ ነው፤ በኋላም ዘመን ላይ ትስቃለች።
- 26 አፍዋን በጥበብ ትከፍታለች፤ የርኅራኄም ሕግ በምላስዋ አለ።
- 27 የቤትዋንም ሰዎች አካሄድ በደኅና ትመለከታለች፣ የሀኬትንም እንጀራ አትበላም።
- 28 ልጆቿዋ ይነሣሉ፣ ምስጋናዋንም ይናገራሉ፤ ባልዋ ደግሞ እንዲህ ብሎ ያመሰግናታል።
- 29 መልካም ያደረጉ ብዙ ሴቶች አሉ፣ አንቺ ግን ከሁሉ ትበልጫለሽ።
- 30 ውበት ሐስት ነው፣ ደም ግባትም ከንቱ ነው፤ እግዚአብሔርን የምትፈራ ሴት ግን እርስዋ ትመሰግናለች።
- 31 ከእጅዋ ፍሬ ስጡአት፣ ሥራዎቿዋም በሸንጎ ያመሰግኑአት።

